


2/6

# Lehen il-Malti

MAHRUĠ

MILL-GHAQDA TAL-MALTI (UNIVERSITÀ')



IL-MALTI REBAH FIL-KOSTITUZZJONI TA'  
MALTA INDIPENDENTI U FIL-LITURĠIJA.

TASAL UKOLL IR-REBHA TIEGHU BHALA  
LSIEN UFFIĊJALI FL-UNIVERSITÀ.

*Membri tal-Kumitat ta' l-Għaqda*

<i>President u Editur ta'</i>	Prof. Ġ. Aquilina, B.A., LL.D., Ph.D.,
<i>Lehen il-Malti:</i>	F.R.A.S.
<i>Vici-President u Ass.</i>	
<i>Editur ta' Lehen il-Malti:</i>	Ġ. Cardona, B.A. (Hons.)
<i>Segretarju:</i>	J.G. Galea, B.A.
<i>Tezorieta:</i>	M. Coster, B.A.
<i>Ass. Segretarju:</i>	G. Bonnici
<i>Membri:</i>	Bro. Raymond
	Fr. Previ, O.P.
	V. Mallia Milanese
	M. Sant, B.A.

*Membri tal-Ferġha Drammatika*

<i>President:</i>	Prof. Ġ. Aquilina
<i>Segretarju:</i>	J.G. Galea, B.A.
<i>Tezorieta:</i>	M. Coster, B.A.
<i>Membri:</i>	V. Mallia Milanese
	C. Vella, B.A.
	J. Grima

# LEHEN IL-MALTI

L-XXXIV SENA

1965

GHADD 9

DAN IL-GHADD FIH:

EDITORJAL: *Radd ta' Qima lil-Dr. A. Cremona f'Gheluq il-85 Sena* – E. AGIUS: *Il-Profeta* – C. VELLA: *Nizla* – L. MIZZI: *Dak in-Nbar tal-Gblew* – Patri D. MINTOFF: *Iż-Żigarella* – T. Cini: *Il-Passa tal-Gamiem* – Dun KARM: *Il-Għanja ta' Pawlinu* – Br. BERNARD MALLIJA S.J.: *Alla tal-Hniena* – Ġ. AQUILINA: *Rwiefen* – Br. VICTOR F.S.C.: *L-Ewwel Imrar* – J. CAMILLERI: *In-Numru 16* – E. MIFSUD: *L-Għanja tal-Mejtin tal-Gwerra* – A. AGIUS MUSCAT: *Il-Vjathu* – OGYGIA: *Lil-Ġorġ Pisani* – P. GIUSEPPI CREMONA o.f.m.: *Mejju* – Dun ĠUŻEPP ABELA: *Jekk Int Habib* – Dun FRANS CAMILLERI: *Inti Biss* – Ġ. BONNICI: *Duħħan* – V. FENECH: *X'Jaraw* – A. MALLIA ZARB: *Dun Frans Camilleri fl'Għanja ta' Hajti* – K. VASSALLO: *Fuq Ġwienah il-Għana (Recensjoni)*.

## EDITORJAL

### RADD TA' QIMA LIL DR. A. CREMONA F'GHELUQ IL-85 SENA

DR. CREMONA li hbiebu jafuh bhala s-Sur Nin għalaq 85 sena fis-27 ta' Mejju li għadda. Billi tagħlaq sninek biss, anki jekk dawn huma 85 sena, mhix xi haġa kbira, għax kull min ma jmutx żaġżuġh is-snin iġhaddu minn fuqu, u jrid u ma jridx jixjeh. Fi kliem ieħor, m'hemm ebda mertu fix-xjuhija. Izda l-għeluq tal-85 sena ta' studjuż li hadem daqshekk għall-Malti u li, għalkemm imdahhal hafna fis-snin, għadu mhux biss qawwi u shih minn moħhu imma għadu jhabrek u jikteb, ma nistgħux inqisuh bhal għeluq is-snin ta' kull bniedem ordinarju. Meta awtur ikun għamel għieh hekk kbir lill-istudji Maltin ikun haqqu min jafhulu u jagħtih qima quddiem kulhadd. Ma setax ikun li l-Professor tal-Malti fl-Università tagħna jhalli jgħaddi bhal kieku ma gara xejn l-għeluq tal-85 sena ta' Dr. A. Cremona li hu wkoll Habib tiegħu. U billi l-importanza ta' l-istudjuż tidher l-aktar mill-istudji u l-kotba tiegħu, biex nuri kemm sewa lil Malta ma nistax naghmel ahjar milli nagħti lista ta' l-aqwa kitbiet tiegħu sena wara l-oħra sal-lum.

### LETTERATURA – PROZA U POEZIJA

1932 – *Weraq mar-Riħ*, Ġabra ta' poeziji.

1941 – “*Storja tal-Għaqdiet tal-Kittieba tal-Malti*”, imxandra f'*Lehen il-Malti*, 1941.

1945 – *Rand u Riban*, Ġabra ta' proza u poeziji.

- 1951 – *Preca bhala Filologu*.  
 1956 – *Is-Sunetti ta' Ġ. Muscat Azzopardi*.  
 1957 – *Studji Filologiċi*.  
 1963 – *Lista tal-Poeżiji ta' Dun Karm*.

#### STUDJI LINGWISTIĊI

- 1918 – “Cenni sul Problema linguistico nel Maltese”, mitbugħ fi *Guida Generale di Malta e Gozo* ta' 1918.  
 1925 – “X' inhu l-Malti Safi”, f'*Il-Malti*, 1925.  
 1929 – *A Manual of Maltese Orthography and Grammar*.  
 1934 – “Literary Evolution of Maltese”, Kitbiet li dehru fil-*Journal of the Malta University Society*, 1933-34.  
 1936 – *Tagħlim fuq il-Kitba Maltija*, l-Ewwel Ktieb (Oxford University Press, 1936), it-Tieni haġġa, 1953. It-tieni edizzjoni, 1955.  
 1938 – *Tagħlim fuq il-Kitba Maltija*, it-Tieni Ktieb, edizzjonijiet oħra: 1941, 1944, 1950, 1955.  
 1944 – “Ix-Xebh ta' Ghanja Maltija ma' Ballata Qadima Ingliża”, f'*Il-Malti*, 1954.  
 1945 – “A Historical Review of the Maltese Language”, mitbugħ f'*The Teacher's Magazine*, Vol. II ta' 1944 u Vol. II ta' 1945.  
 1954 – “Ix-Xebh ta' Ghanja Maltija ma' Ballata qadima Ingliża”, f'*Il-Malti*, 1954.

#### STORJA

- 1955 – “L'Antica Fondazione di Lingua Araba in Malta”, (Studio storico letto sotto gli auspici della *Malta Historical Society*, il 25 gennaio, 1952, nella Libreria della Regia Università di Malta).  
 1964 – *La Marina Maltese del Medio Evo all'Epoca Moderna*.

#### FOLKLORE

- 1922 – “Maltese Funeral Customs”, mitbugħ f'*Melita*, Vol. II, June, 1922. Malta.  
 1923 – “Maltese Death, Mourning and Funeral Customs”, mitbugħ f'*Folklore*. Vol. XXXIV-1923. Londra.  
 1923 – “Some Myths and Beliefs in Maltese Folklore”, mitbugħ f'*Melita*, Vol. III, Gunju 1923. Malta.  
 1925 – “Weather and Husbandry Lore in the Isles of Malta”, mitbugħ fil-*Journal of the Malta Historical and Scientific Society*, Vol. VI, No. 1, 1925. Malta.

- 1934 – “Is the Maid of Mosta a Myth?”, mitbugh fil-*Journal of the Malta University Literary Society*, No. 10 Marzu, 1934. Malta.
- 1944 – “Folklore u Lsien Malti”, mitbugh fil-*Leben il-Malti*. Nos. 158-160 u Nos. 161-162, 1944.
- 1954 – “Il Folklore Maltese”, mitbugh fil-*Folklore* No. 1-2. IX Annata, 1954. Napoli.
- 1952 – *Linguistiika u Folklore*.
- 1962 – “Le Relazioni Etnografiche del Folklore Narrativo e Leggendaro della Isole di Malta”, f'*Maltese Folklore Review*.

#### BIOGRAFIJI

- 1922 – “Napoleone Tagliaferro nella vita scientifica e letteraria”, mitbugh fil-*Guida Generale di Malta e Gozo* 1922-23.
- 1937 – *Mikiel Anton Vassalli u Żminijietu* (Translated into English by May Butcher from the revised and emended original Maltese text in 1940).
- 1935 – “Temi Zammit”, f'*Leben il-Malti*
- 1959 – “Ġużè Muscat Azzopardi”, f'*Il-Malti*.
- 1962 – “Dun Karm kif Nafu Jien”, f'*Il-Malti*.

#### TEATRU

- 1936 – *Il-Fidwa tal-Bdiewa*, Dramm f'ħames atti, it-tieni edizzjoni 1948.
- 1952 – *Ecce Homo*.
- 1961 – “Samaritana” – Xena Biblika f'*Il-Malti*.
- 1963 – “Meta l-Mara Tibqa' Tmieri”, f'*Il-Malti*.

#### VOKABOLARJI TA' KLIEM IS-SNAJJA'

1964 – *Maltese Technical Terminology*.

Vol. I *Agricultural, Nautical and Fishing Terms Including a Supplementary List of Insects and Plant Pests*.

Vol. II *Maltese Zoological Names (Maltese Fauna)*.

Dawn l-aħħar żewġ vokabolarji tekniċi, is-Sur Nin kien għamilhom l-ewwel darba fl-1934. Dan l-aħħar reġa' għamel revizzjoni tagħhom, it-tajjjaħom u ta kopja lil-librerija ta' l-Università biex tkun tista' tiswa għall-istudenti. F'din il-lista ma dahħaltx kitbiet ta' importanza sekondarja. Waqt li nixtieqlu *Ad Multos Annos*, jiena żgur li sakemm moħħu u gismu jibqgħu shah, il-lista ta' xogħlijiet tiegħu tibqa' tikber miegħu. Naf li f'idejh għandu xogħlijiet oħra li qed jahdem fihom bil-hegga ta' zaġħzugh.

## IL-PROFETA

Ta' EMANUEL AGIUS

JIENA, Peter John Abela, li qiegħed nikteb, għandi sittin sena. Kont ġejt hawn, l-Amerika, erbghin sena ilu, billi jien kont wieħed minn dawk il-ħafna Maltin illi hallew il-gżira wara l-ewwel gwerri kbira, mita kelli biss ghoxrin sena. Ma kellix xi ngħid kontra art twelidi ħlief iċ-ċokon tagħha. Jien kont ridt ngħix iżjed fil-wisa', f'xi pajjiż kbir fejn kont nista' nigri kif kienet tixtieq qalbi. Issa, wara tant snin, nista' ngħid illi ma għandi l-ebda soġġba li għamilt dak li għamilt, u – ħaġa rari – nista' ngħid illi għext kuntent. Għallinqas għext kuntent sa sena ilu, għax dak li ġara f'Novembru ta' l-elf disa' mija u tnejn u sittin f'salt wieħed biddilli ħajti u għamilni bniedem hosbien u inkwetat. Ngħidilkom għala.

Mela, malli wasalt l-Amerika, jiena m'għamiltx kif kienu jagħmlu tista' tghid il-Maltin kollha. Jien ma kontx ġejt f'din l-art biss biex infittex ix-xogħol. Anzi nista' ngħid illi missieri – Alla jagħtih il-Ġenna – kien tani biex nieħu miegħi flus biżżejjed biex ngħix tajjeb, u hekk għamilt. Għall-ewwel sitt xhur ġrejt ma' biċċa kbira mill-*United States*, minn *Chicago* sa *New Orleans*, minn *New York* b'dak l-għageb ta' *skyscrapers* tagħha sa San Francisco bil-port meraviljuż. Kien qisu ridt naqta' l-għatx ta' kurzità li kelli. Wara ċ-ċekjka Malta dan il-pajjiż ta' kobor bla tarf, din l-art ta' sigar bla għadd, ta' xmajjar qishom ibħra, ta' bliet ikbar minn Malta kollha, kien donnu genninni. Imbagħad indunajt illi jeħtieġ naħseb għalli ġej, jeħtieġ inlesti ruħi biex inkun nista' nikseb posizzjoni tajba. Kelli s-sens nuża tajjeb il-flus li kien jibgħatli missieri. Dan qiegħed ngħidu mhux biex niftaħar, imma għax naħseb illi huwa meħtieġ biex tifhem tajjeb il-karattru tiegħi, biex 'il quddiem tkunu tistgħu tiżnu dak li se ngħidilkom. Inktibt fl-Università ta' Yale – naħseb illi kont l-ewwel Malti li qatt daħal hemmhekk u hemm qattajt erba' snin shaħ, nistudja u naħdem bis-serje ta' bil-kwint kollu. Kien fl-aħħar sena tal-kors li kien wassalni biex nieħu l-grad fil-letteratura li ltqajt ma' Helen Robinson. Hi kienet qiegħda tistudja wkoll fl-Università imma kienet qiegħda tistudja x-xjenza u forsi għalhekk ma konniex iltqajna qabel. Kelli erbgha u ghoxrin sena u hi kellha dsatax. Kienet sabiħa kif jistgħu jkunu biss ċerti tfajliet f'dik l-età u l-ġmiel tagħha kien jintlaħaq biss mill-intelligenza u l-għaqal tagħha. Intom naturalment ma tantx jinteressawkom il-ħajjiet privati tan-nies u għalhekk irrid naqta' qasir. Hu importanti, iżda, li ngħidilkom dak

illi Helen kienet qaltli r-raba' darba illi ahna ltqajna, forsi ghax hi kienet bir-ragun kburija minn dan il-fatt. Il-familja taghha, min-naha ta' missierha, kienet wahda mill-eqdem ta' l-Amerika, billi Jonathan Robinson kien wiehed mill-*Pilgrim Fathers*, wiehed minn dawk illi kienu hallew arthom fl-1620. Kienu telqu minn Plymouth fuq il-bicca qlugh "Mayflower", biex ifttxu f'art gdida dik il-liberta, l-izjed religjuza, illi ma setghux isibu fl-art fejn kienu twieldu. Wara tliet xhur tbaħhir kienu waslu l-Amerika, fejn illum hemm l-Istat ta' Massachusetts. Jonathan Robinson, il-biz-biz-nannu ta' Helen, kien rajel tal-qrati u baqa' hekk fil-kolonja l-gdida ta' New England. Fi ftit kliem nista' nghid li Jonathan Robinson, xi tletin sena wara li midd siequ fl-Amerika, kien laħaq imħallef. It-tifel tieghu, li kien jismu wkoll Jonathan, mexa fil-passi ta' missieru, sar avukat, u għall-ħabta tal-1685 hu wkoll kien sar imħallef. Il-familja ta' Helen kienet familja mill-aħjar tal-*United States*, kien qisha wahda mill-familji nobbli, imma ta' nobilita mrawma fuq ix-xogħol, fl-onesta u fl-gherf. Hassejmi kburi tassew mita Helen wara sena illi kien ili nafha, acċettat illi ssir marti, u mita l-familja taghha laqghuni f'darhom. Wara kollox, jien ma kontx ta' nisel Amerikan qadim bħalhom, imma kont hadt lawrja u ma nistax nahbi illi l-familja tieghi wkoll kienet rispettabbli. Iz-żwieg tieghi mrexxa għalkollox u lanqas inhossni li għandi niħad illi jiddispjacini minn ħajti. Kellna erbat itfal, żewg subien u żewg bniet, illi kollha laħ-ħaqthom tajjed. Nista' nghid illi s'issa, għallinqas, bil-ħidma u bil-għaqal, għamilt success minn ħajti. Issa għandi quddiemi problema kbir tassew. Bit-taħriġ li kelli dejjem sibt illi mita problema tiktibha, thażzeż l-iswed fuq l-abjad, hafna drabi taraha aħjar, tiċcara, u għalhekk, biex ukoll nitlob il-parir tagħkom, qieghed nikteb dan.

Hija ħaga stramba fil-ħajja illi kultant hwejjeġ ta' l-ikbar importanza jitnisslu mill-izjed hwejjeġ ta' xejn. Ilwi kantuniera u forsi tiltaqa' ma' xi hadd illi ibiddillek ħajtek; kieku bqajt miexi fi triq oħra ma kien ikun xejn minn dan. Aqbad gurnal u ssir taf xi ħaga li tagħmlek għani għal għomrok. Kieku dak il-gurnal ma ftaħtux ħajtek kienet tibqa' xorta oħra. Kieku jien dak is-sibt wara nofs in-nhar, mita kont qieghed indur mad-dar għax ma kellix x'nagħmel ma fittillix nitla' fi speci ta' store jew maħzen illi kellna sewwa sew taht is-saqaf tal-bejt, jew forsi kieku tlajt u ma fittillix niftaħ dak is-senudq qadim, jew kieku ma thajjartx naqla' minn posthom dawk il-ħafna hwejjeġ qodma kollha trab u għanqbut, li kien fih, kieku jien illum għadni bniedem kuntent mingħajr l-ebda inkwiet specjali. Izda d-dinja hekk hi. Is-senudq jien ftahtu u l-hwejjeġ qallibthom u sibt dak id-dokument hekk importanti. Anki mita sibt dak id-dokument stajt ma qgħadtx ifittex li naqra dik il-kitba b'kalligrafija qadima bil-linka mitfja.

Imma d-dokument jien qrajtu u la hu hekk ma nistax nahrab mill-fatt. Dak li gara gara u issa li jinteressani huwa inkun naf x'ghandi nagħmel. Id-deċiżjoni tkun tiegħi biss, imma billi tista' tolqot, tista' tgħid, lid-dinja kollha jekk nista' naqsam din ir-responsabilità immensa nieħu gost mhux ftit.

Mela, kif għidt, kien wara nofs in-nhar għal xit-tlieta fl-10 ta' Novembru tal-1962. Kien temp tax-xita, u għalhekk kont hassart ftehim li kelli ma' habib tiegħi biex noħorgu, u sibt ruħi d-dar, indur mingħajr skop ta' xejn. Tlajt f'kamra żgħira li kellna fuq id-dar, kamra bis-soqfa mżerzqa, billi kienet tigi sew sew taħt is-saqaf tal-bejt – tafu kif inhuma magħmulin id-djar ta' l-Amerika bis-soqfa imżerzqin u mhux ċatti bħal tagħna. Mela kien hemm senduq qadim, li kellu go fih xi hwejjeġ li marti kienet wirtet minn għand ommha u qatt biss ma ħarset lejhom. Bdejt noħroġhom waħda waħda dawk l-ilbies tal-ħarir bid-dbielet imfassla wisgħin wisgħin, il-famuż *crinoline*. Min jaf kemm kienu jleqqu fid-dawl ta' mijiet ta' xemgħat f'xi ballu tal-gvernatur ta' l-istat. Issa dawn kien qishom fjuri mid-biela, imma xi darba l-gmiel tal-mara li kienet tilbishom kien jagħtihom il-ħajja, u omm marti naf li kienet ta' gmiel bla qies, gmiel li ma telaqhiex qabel ma telqitha l-ħajja. Hadt gost immis u mmelles dak l-ilbies imma fl-aħħar sibt haġa li hemmhekk xejn ma kont nistenna. Kien hemm karta magħmula romblu u marbuta b'żagarella tal-ħarir aħmar irramat. Hassejt daqsxejn ta' skruplu illi nħoll iż-żagarella u niftaħ ir-romblu karti, imma kont żgur illi kien għadda tant żmien illi n-nies imsemmija kienu kollha ilhom neqsin mid-dinja u ma stajt nagħmel hsara lil hadd billi naqra dak id-dokument. Il-karta kienet safra u daqsxejn immuffata. Bdejt infarfarha u bdejt naqraha. Ftit ftit drajt il-kitba u l-Ingliz qadim illi kienet miktuba bih. Kienet ittra, ittra tal-bużnannu ta' marti, Jonathan Robinson, dak li kien imħallef, lil ibnu Charles Robinson, u kienet ittra twila illi min kitibha kien għoddha bħala haġa importanti, kif tassew kienet.

Il-kittieb ta' l-ittra, mela, wara ftit paragrafi ta' kliem generali, beda jiftaħ qalbu ma' "My very dear son Charles". Id-data ta' l-ittra kienet Dicembru tal-xxxx u fiha Jonathan Robinson beda jitkellem fuq grajja ta' sitt xhur qabel. Kienet grajja serja illi kienet inkwetat ferm lill-imħallef xwejjah. "Għaziz ibni", kiteb dan, "dak li gara f'Ġunju li għadda milli jidher ħawwadlek hsiebek mhux ftit. Nixtieqek tkun taf mela illi għalija wkoll dik il-bieċa xogħol kienet ta' nkwiet kbir u minħabba fiha għaddejta mhux ftit iljieli mingħajr irqad. Ifhem, iżda, illi jien nitkellem fuqha bħala bieċa xogħol. L-imħallef huwa bniedem magħzul mill-oħrajn. Hafna drabi jrid igib ruħu qisu mhux bniedem huwa wkoll. Dak huwa x-xogħol tagħna l-imħallfin, u la huwa xogħolna u dmima jinħtieġ illi nagħmluh mill-



aħjar li nistgħu. Bl-ghajnuna t'Alla rridu nimxu skond il-ligijiet kif ġew lilna mgħoddijin minn misserijietna u kif nistgħu nifhmuhom bid-dehen li għandna. It-tragedja ta' Andrew Carmichael kienet tragedja kbira. Bħala bniedem – u wkoll bħala wiehed li darba kien ħabib ta' Andrew Carmichael – ma nisthix ngħidlek illi jiena xerridt dmugh jahraq għax-xorti li messet lil dak ir-raġel. Bħal mħallef jien nistqarr quddiem Alla li jien ma stajtx nagħmel haġa oħra ħlief dak li għamilt, u fi-aħħar mill-aħħar id-deċiżjoni tiegħi kienet id-deċiżjoni li haġu l-ġurati kollha. Ma nistax ngħid, "kompli jikteb l-imħallef Robinson, qisu hu wkoll kien qiegħed iħares lejn il-gejjieni bit-tibdiliet li kien sejjer iġib, "ma nistax ngħid jekk dak illi aħna llum inħossu huwa s-sewwa għadx jibqa" jingħad hekk fis-sekli li gejjin, iżda aħna llum is-sewwa narawh hekk u aħna llum qed ngħixu, u għalina n-nies ta' New England, dak illi Andrew Carmichael għamel kien delitt kbir, haġa infami u Andrew kien haqqu l-mewt li tajnieh." Kienet din l-aħħar frazi illi gaghlet għajnejja jaqbzu minn ħofrithom. Mela dik kienet l-affari. L-imħallef kellu jikkundanna lil wiehed illi fost kollox darba kien ħabib tiegħu sal-mewt u f'din l-ittra kien qiegħed jiftah qalbu ma' ibnu fuq dan il-każ. Ibnu, milli jidher kien sabha iebsa biex inizzel dik il-kundanna, u l-missier ried ifieħmu, kif hu bħala imħallef tabilhaqq għamel, bniedem li lilu gie fdat il-ħarsien tas-sewwa, ma setax jagħmel haġ' oħra ħlief dak li għamel. Jien kelli kurzità kbira nara x'kien id-delitt li għalih Carmichael – kif deher iżjed 'il quddiem, skond l-użu orribbli u aħrax tas-seklu sbatax, nitkexkex ngħidilkom, kien gie maħruq haġ. Mhux ta' xejn l-imħallef u ibnu kienu baqgħu mhawdin f'moħħom.

"Andrew Carmichael", komplet l-ittra tal-imħallef, ried jieħu għalih xi haġa li kienet riservata lill-Mulej biss. Aħna nemmnu lkoll illi l-Mulej biss jista' jara dak li għad irid jigi. Hemm min jahseb illi l-profeti tat-testament l-qadim kellhom ukoll din is-setgħa, imma dawn kienu jixhdu illi kienu qegħdin jtkellmu fi-isem stess tal-Mulej. Dan Carmichael qatt ma ried jagħmel. Tajnieh iċ-ċans u hu ma riedx jixhdu. Baqa' rasu iebsa sa l-aħħar. Kien iġhid dak li qal għaliex deherlu illi moħħu kien tah id-dawl iġhid hekk. Din, il-ġuri ta' nies bħalu, għoddha bħala haġa blasfema. Jien fehemthom il-ligi x'kienet tgħid, fehemthom bir-reqqa kollha, kif ukoll wissejthom x'ikun ir-rizultat tad-deċiżjoni tagħhom. B'dana kollu id-deċiżjoni haġu u ġara dak li ġara, l-imghoddi għadda u aħjar inħarsu 'il quddiem."

Sa hawn l-ittra kienet interessanti ħafna u fħimt l-imġieba ta' nies li kienu għexu żewġ sekli u nofs qabli, imma ma kontx inħoss li kienet qiegħda tolqot lili. L-interess tiegħi kien qisu ta' wiehed qiegħed jara xena f'teatru li fiha ma għandux x'jaqsam, imma ftit iżjed il quddiem dan

tbiddel f'xi haġa wisq iżjed serja. Komplejt naqra, folja wara l-oħra ta' dik l-ittra twila. "Dak li kien jgħid Andrew Carmichael," qal l-imhalled, "ma ħalla ebda dubju fija illi fih kien qieghed jitkellem xi spirtu ħazin illi kien ippossessa ruħu minn ġismu. Jiena lil Andrew kont nafu bħala bniedem tassew onest. Kien is-surmast ta' l-iskola ta' belt żgħira u n-nies ta' hemm kollha kienu jirrispettawh. Imbagħad f'salt beda din l-istorja li kellha tispiċċa hekk traġikament. Għalxejn widdbuh shabu u ħbiebu. Fl-aħħar kellhom jieħdu l-pass kbir, il-pass illi ġabuh quddiem il-Qorti. Għalija żgur illi dak li kien jgħid Carmichael kien falz, kien xibka illi d-demonju ried jinseġ biha biex jaqbad il-bnedmin. Int taf, bejn wieħed u iehor, x'kien bassar Carmichael. Għadni narah jien, għax ġie li smajtu u rajtu jien stess, b'dawk għajnejh imberrqin, wiċċu isfar qisu mejjet, bil-għaraq kiesaħ fuq ġbinu, mita kien jaqbad jagħfas id-drieġh tas-siġġu u jibda qisu jħares mitluf lejn il-ġejjieni. Kien il-veru bniedem immexxi min xi hadd iehor. Kien igħid, mela, li din artna, l-Amerika, għad tikber u tbat i hafna, għad issir għanja u setghana, imma li qabel jiġri dan għad irid jiġri hafna demm fuq wiċċ l-art. Kien ipprofetizza l-ġlied u l-firda, il-firda mill-Ingilterra li aħna minnha tnissilna, ġlied ma' l-Ingilterra u ġlied bejniatna. Qal li, għal sitt snin shaħ, l-aħwa għad joqtlu' l-aħwa fuq din l-art ħielsa tagħna. Imbagħad, għal hafna snin, is-sliem kellu jsaltan fuq artna, imma hafna nies ta' nisel barrani għad jiġu u n-nies li kienu l-ewwel hawn għad jispiċċaw għal kollox. Dan kollu ntqal biex jithawdu l-imħuħ. Carmichael qal ukoll li għad jerga jkun hemm żewġ gwerer kbar, gwerer li jiġġilduħom fuq l-art u fuq il-baħar ukoll. Ara sa fejn jista' jasal il-gideb tad-demonju, fis-smewwiet stess! Kienu ħwejjeg bħal din ta' l-aħħar li wrewna kemm kien il bogħod mis-sewwa Andrew Carmichael. Saqsejnieħ biex ifisser ruħu, biex jgħidilna kif dan jista' qatt ikun, u hu ma setax ifehimna xejn, anzi komplja jħawwad. Għadni narah hemm jgħid dagħwa ikbar mill-oħra. Qal li hu kien jara żmien mita in-nies ikunu jistgħu iċa-qalqu subgħajhom u jbiddu l-lejl fin-nhar. Id-dinja għad tiġi imdawla bid-dawl ta' eluf ta' xemgħat u li l-icken tarbija tkun tista' tagħmel dan. Qisu dan ma kienx biż-żejjed, qal Carmichael li n-nies, mingħajr ma jgħol-lu leħinhom għad ikunu, jistgħu jinstemgħu, sa l-inqas kelma, tagħhom, mijiet u eluf ta' mili 'l bogħod. Leħinhom għad jaqsam l-ibħra u l-muntanji u jkunu jistgħu jitkellmu flimkien qishom qegħdin fl-istess kamra. Jekk dawn mhumiex sharijiet ħziena, ma nafx liema jistgħu jissejħu hekk! Carmichael qal li, mhux biss għad jitkellmu b'dan li mod, imma għad ikunu jistgħu jaraw lil xulxin għalkemm ikunu mifrudin mid-deżerti u mill-ibħra. Għad nistgħu naraw dak li jkun qed isir fil-ġenb l-ieħor tad-dinja dak il-hin stess li jkun qed isir. Carmichael ipprofetizza li l-bniedem

ghad jìgri fuq l-art u l-baħar iżjed bil-heffa mill-ehfef għażziela, għad jìgri iżjed milli jìgri l-hoss stess ġewwa l-ajru. Dawn hwejjeg li ma jkunux u ma jistgħu qatt ikunu, u ma kinux hlief tentazzjoni għal niesna. Min qatt seta' għal waqt wiehed jemmen dak li Carmichael ried jgħid li qieghed jara quddiem għajnejh – nies, biss biss, itiru b'makni kbar fis-smewwiet, mijiet ta' nies flimkien jaqsmu l-iżjed ibħra wisgħin, fi ftit sigħat itiru minn post għal ieħor. Dan il-bniedem kien sar lehen ta' Satana u dan il-lehen kellu jìgi imsikket!”

Jien u naqra din l-istorja kollha, kont jien li issa bdejt nibza' u nitwerwer. Għall-imħallef Robinson, wara kollox, il-problema ma kienx kbir wisq wisq. Skond ma kienu jafu dak iż-żmien kien jidhrilhom ċar daqs il-kristall li Carmichael kien qieghed jitkellem bħal wiehed miġnun. In-nies ta' New England kienu wlied il-Puritani, kienu nies ta' kuxjenza iebsa, li għalihom is-sewwa kien sewwa u l-ħazin ħazin, nies illi ma baqgħux lura, kif tixhdilna l-istorja, biex inehħu lil dawk li kienu jaħsbu li huma mishutin, li fihom daħal Satana, kif għamlu bħala eżempju, go Salem, fl-1692, mita taw il-mewt lil dsarax-il mara li ħasbuhom shaħar. Għaliya il-problema kien wisq ikbar. Dak li kont qrajt sa hemm urieni li kulma qal Carmichael kien kollu veru. Kif kien ħaseb li dan għad isir ma stajtx nifhem, imma kull kelma illum aħna nafu li kienet l-iżjed verita ċara. Dak li kienu ħasbuh qerq, aħna nafu li ma kien xejn hlief is-sewwa. “Għad jìgi żmien,” Robinson kiteb, li Carmichael kien qal, “illi din artna għad tkun fi gwerra kbira u din il-gwerra tispicċa f'daqqa waħda. Għad jidher dawl fis-sema qawwi daqs id-dawl ta' elf xemx f'daqqa, u minn dan id-dawl fuq belt imsejha Hinoshipa (qed nagħtiha bl-izball b'kollox kif kienet imnizzla) għad johroġ nar illi jeqred sittin elf ruh f'daqqa.” Kien dan il-kliem li werwirni. Issa l-profeziji ta' Andrew Carmichael bdew jolquni fil-laħam il-ħaj. Issa ma kienx għadu qieghed jitkellem fuq il-gwerra ċivili ta' l-Istati ta' l-Amerika li fuqha għaddew tant snin, u inqas fuq l-ewwel gwerra tad-dinja. Issa wasal fi żmienna. B'dawk il-karti sofor f'idejja bzajt naqleb il-paġna biex nara x'qal iżjed dan il-profeta li s'issa kliemu kollu kien sar tassew. Hiroshima (wiehed jifhem malajr l-izball ta' Robinson) għall-imħallef xih ma kienet tisser propju xejn. Għaliya kienet xhieda tal-verita ta' dak li dak il-bniedem ta' l-għaġeb kien ra żmien ilu. Ridt inkun naf x'gej fil-paġna ta' wara? Inna tant nitkellmu fuq il-gwerra u l-paċi, inna tant naħsbu fuq il-gejjieni. Hawn f'idejja kelli l-mezz biex inkun naf, u oħroġ l-għaġeb, donnu iżjed ma beda jersaq lejn żmienna, Carmichael iżjed kien beda jara ċar. Fl-aħħar għamilt sforz kbir, għax f'dak l-istat tassew kelli bzonn il-kuraġġ biex nagħmel dan, u qlibt il-paġna. U kif jìgri spiss fil-ħajja, l-ewwel ħaġa li sibt tatni mhux tkexkixa

imma ferha. Fraht l-izjed forsi għax kont nistenna xi haġa hażina. Carmichael qal illi fl-1965 għad ikun hemm żewġ bnedmin, li hu sejjaħ bħala Muskoviti, kif spiss kienu isejhu ir-Russi dak iż-żmien illi jaslu biex imorru fil-qamar. Mhux biss li waslu imma li regghu lura lejn l-art qawwijin u shaħ u qalu li kienu sabu l-biċċa xogħol wisq eħfef milli kienu hasbu li se jsibuha. "Ara," għedt bejni u bejn ruħi, "mela hekk se tispiċċa dik il-famuża tigrija. Il-gurnali tal-1965 se jkun fihom xi haġa tassew interessanti x'taqra." Din l-aħbar, dil-profezija li, għall-imħallef Robinson kienet xhieda oħra tal-ġenn u l-ħażen ta' l-akkuzat, kienet għaliġa haġa mistennija.

Kont inkun kuntent kieku waqaft hemm, imma kien hemm kitba izjed, u jien ma stajtx nieqaf. Ridt nieqaf imma ma stajtx, għax il-bniedem jiġi mmexxi, mhux mir-rieda tiegħu biss. U dak li qrajt wara kien tal-biża'. Robinson kiteb ċar ħafna li Carmichael kien widdeb li s-sena 1967 kellha tkun is-sena ta' l-ikbar tragedja. Carmichael qal, u hawn l-imħallef ta l-kliem stess ta' l-akkuzat "Jien nara li fl-aqwa tas-sajf tal-1967 jinxtegħel nar fis-sema ta' l-Ewropa li jeqred kull fejn jilħaq. U hekk jispiċċaw il-bliet ta' Berlin fil-Prussja, ta' Hamburg u ta' Munich fil-Bavarja, il-belt ta' Milan u ta' Ruma l-qadima, ta' Berne u ta' Ginevra, ta' Brussels u t'Amsterdam, u l-belt ta' Pariġi bil-miljuni ta' nies li għad ikun hemm fihom fl-artijiet bejniethom. Jien nara l-herba u l-qerda, in-nirien u l-mewt kullimkien, u għal snin shaħ il-qalba ta' l-Ewropa tkun battala min-nies u minn kull holqien, u ma jkunx hemm werqa waħda haġja fejn tant kienu dari jhaddru. Henjin aħna li f'dak iż-żmien ma nkunux ngħixu." Hekk temm il-profeziji tiegħu dak l-imsejken bniedem li lilu b'xi mod misterjuż kien ġie mogħti id-dehen li jara l-gejjieni. La sirt naf daqshekk jien ridt naf izjed. X'ser isir wara? Il-ġhala l-profeta kien waqaf hemm? Forsi għax ma kien ser ikun hemm xejn izjed x'jara? Hadd ma kien emmnu u ħarquh haġ, għax ma kienx ried jichad li dak li kien qed jara kien is-sewwa!

Wara li qrajt dan, mita nixef min fuq moħħi l-ġharaq kiesaħ li kien xaqq għaliġa, sib t ruħi wiċċ imbwiċċ ma' ħafna problemi. L-ewwel kienet din: Carmichael kien jara is-sewwa? U kif stajt naħseb jien li kienet se tkun falza profezija waħda, mita tant oħrajn kienu veri sa l-inqas kelma? Imbagħad hemm biċċa oħra. Dak li ġej nistgħu nbiddluh, jew miktub qabel b'mod li ma jistax jithassar? Jiġri kif jiġri, għax ma nkunux nafu li se jiġri? Kieku nkunu nafu x'jistax' jiġri, aħna nistgħu ngibu ruhna b'mod ieħor u nbiddu dak li kellu jsir? Kustjoni oħra, forsi ta' importanza iżgħar, kif u għala kellha ssir dik l-isplużżjoni fuq Berlin? Carmichael stess ma kienx jaf fuqieħ kien qed jitkellem, imma, aħna nafu issa li kienet se tkun xi bomba tal-idroġenu jew tal-kobalt li jkollha s-setgħa tfarrak u

teqred dawk il-bliet kollha f'daqqa.

L-ahhar u l-ikbar haġa għaliġa hija din. X'nagħmel fuq dan kollu? Mita ngħid dak li għedt lilkom, niġi emmnut? In-nies jaħsbu li nventajt kollox jien, li rrid inhawwad l-imhuħ jew li qiegħed nigġennen? Ma tmurx tmis lili x-xorti kiefra li misset lil Carmichael? Jien naf li għadni f'sessija. Dawk il-karti li kelli f'idejja mhumiex holma u ma nistax ma nagħmel xejn fuq il-kustjoni għax il-kuxjenza ma thallinix. Nahseb li, bħala Amerikan, inressaq l-affari quddiem l-oghla nies tal-pajjiż, quddiem il-President u forsi quddiem il-United Nations. Ir-responsabilità nkun għaddejtha. Minn issa sa l-1967 jien ma nistax għal waqt wieħed nahseb fuq haġa oħra. J'Alla jasal l-1968 u nsib li kollox kien holma. Imma għaliġa u għalikom, nistgħu ngħidu jekk l-1968 jasalx?

## NIŻLA

*Eluf, eluf, miljuni,  
Nezlin, nezlin, nezlin,  
Man-niżla ta' għamilhom,  
Ta' hsiebbhom, imwerwrin.*


*Eluf, eluf, miljuni,  
Tilgħin, tilgħin m'għaqbiet,  
Milwija tnejn taħt toqol  
Li xewqthom biss għabbiet.*

*Tilgħin... nezlin. Min jaħseb  
Li miexi dritt aktarx  
Li dieħel fi sqaq aġhma,  
Mudlam, li ma jsabbarx.*

*U l-bniedem miblugħ jgħajjat,  
"Aġħtuni, ixegħlu d-dwal!  
Mbux qed nara fejn miexi,  
Dlam għaqli kiber... twal".*

*Għaliex qabza ta' tarġa,  
Habib, taġħmilha rdum?  
Jekk thares lejn is-sema  
Id-dawl tarab kuljum.*

CHARLES VELLA



## DAK IN-NHAR TAL-ĠUBLEW

Ta' LAURENCE MIZZI

BILLI dik is-sena kien jahbat eghluq il-hamsa u ghoxrin anniversarju mit-twaqqif tal-kazin, kulhadd kien tal-fehma li jaghmlu festi tabilhaqq xierqa biex ifakkru din il-grajja storika. Kien hemm suggerimenti li jaghmlu stendard gdid bl-arma tal-kazin irrakkmata fid-deheb; li jzanznu sett kurunetti u platti; li jawhllu rhama kommemorattiva mal-hajt tal-kazin; u fuq kollox li jtellghu aktar murtali u kaxxi infemali mis-soltu. "Dawn is-suggerimenti," qal il-kaxxier bi kburiya parlamentari, "jehtiegu l-fondi, izda nittamaw li l-generozità tal-membri kif ukoll tal-benefatturi taghna ma tonqosx. Min-naħa taghna aħna għandna pjani oħra biex niġbru l-flus meħtieġa." U dawn il-pjani ma kenux haġ oħra hlief li bis-sewwa jew bidnewwa jdeffsu lis-sur Tonin fil-kumitat. Niftieħmu, ma kenitx haġa haħffa. Il-fjask ta' l-aħħar elezzjoni kien għadu frisk wisq f'mohh is-sur Tonin, meta minkejja l-flus li kien tajjar, mhux biss baqa' l-art, izda tilef l-ghoxrin lira u waqa' f'halq it-tfal. Minħabba f'hekk kien haħef li sold iehor minn butu ma johroġx u lejn il-kazin ma jħarisx. Izda l-membri kienu jafu li ż-żmien inessi, u għalhekk qabbdu lit-tabib Axiaq, li minnu s-sur Tonin kellu sugġistjoni kbira, biex jara kif jagħmel u jdawwar fehmt is-sur Tonin. It-tabib ma tilifx żmien, u l-Hadd fil-ghodu baġħat għalih ma' Rozi s-seftura. Tilqghu fil-bieb kien hemm is-sinjura Amelja.

"Bon giorno, sur Tonin ... Idhol ... Tommy qed jistenniek."

"Ara s-sur Tonin! Idhol 'l hawn. Ejja ha noqogħdu npaċċu ftit."

"X'inqala' tabib?"

"U le, xejn ... xejn ... Xtaqt inkellmek naqra. Poġġi. Ara xi tgħidli għal dawn is-sigarri, iddubbajthom baxx baxx. Jiena sibthom tajbin haħna, u anki għas-soghla nirrikmandahom. Ċikka kif għadditilha rigilha? Xi mument irrid nasal wasla. Ma għandhiex għalfejn timla rasha. Jekk tibqa' tagħmel minn dak l-ingwent li tajtha ma għandhiex għax tmur hażin ..."

Ha erba' nifsijiet twal, u meta l-kamra mtliet bid-duħħan, it-tabib reġa' beda:

"Naf li m'intix ser tieħu pjaċir b'li ser ngħidlek, imma għandna bżonnok. Ara *Toninu*, inti taf li din is-sena il-kazin ser ifakkar il-ġublew tal-fidda, u kif tista' taħseb, irridu nagħmlu festi li jibqgħu jissemmew. Biss, biex nibdew, irridu kumitat gdid ... jekk jista' jkun, l-aħjar nies tar-raħal. Ġoġ is-surmast ġa qalli li jaċċetta. Inkunu int u jien nagħmlu differenza,

xi tghid?"

Is-sur Tonin baxxa rasu, u b'wiçç li tassew kien igiblek hniena, beda jlaqlaq skuza wara l-oħra. L-ewwel qallu għax ma jinqalax, imbagħad għax ibati bl-istonku ... għax huwa nervuż ... u mhux tajjeb għal dawn l-affarijiet ... għax jibza' li jiġrilu bħall-aħħar elezzjoni u ma jitlax ... għax Ċikka titilqu u hu ma għandu 'l hadd min idur bih. Kull skuza li s-sur Tonin kien igib, it-tabib Axiaq kien iwaqqagħhielu bħal tazza ilma: daqqa billi jtaptaplu fuq spallejh, oħra billi joffrilu sigarru ieħor, daqqa billi jaljenah u jdawwarlu l-kliem. Insomma, għal kull skuza sablu tapp, min-barra għall-aħħar waħda. Għall-ewwel darba wiçç it-tabib deher imħasseb. Fl-aħħar mill-aħħar, is-sur Tonin deher li kien irnexxielu jagħmel toqba kbira biżżejjed fix-xibka tat-tabib biex igħaddi minnha. Izda x-xorti riedet li dak il-hin dahlet is-sinjura b'gabarrè li kien fih żewġ grokkijiet u xi ftit gallettini. Għad-dehra tagħhom għajnejn is-sur Tonin bdew jibbru. It-tabib ħares ħarsa lejha, ta daqqa ta' għajnejn martu u "Ejja għax tik-sħilna, sur Tonin" qallu b'nofs dahka.

Kienu għadhom ikemm-xu xufftejhom u jqaħqħu minn taħt meta t-tabib reġa' bdielu, did-darba quddiem martu.

"Kif, allura x'inh i-raguni li l-mara ma tantx għandha ħajra tarak fil-kumitat?"

"U ... għax ma tafx ...? Mhux għax se tindahalli, imma għax ma tridx tarani nitbaqbaq, speċjalment fuq li kien ġrali ..."

"Ma għandhiex tort sa barra, niftieħmu Tonin, għax min jaf kemm-il darba nkwetajtha 'l Amelja. Imma ma nafx la tkun tinteressa ruħek, bħalek u bħali, aktar titmashan jekk tkun barra l-kumitat."

"Minn daqshekk, veru ..."

"Barra minn hekk, Toninu, meta nilhqu l-età tagħna nderru rridu, mhux hekk?"

"Mitt darba u elf ... Għax taf x'ini, miskina Ċikka dejjem wehidha u jekk inkun fil-kumitat tibda tiddejjaq ..."

"Għal daqshekk tħabbilx rasek," ħafsu t-tabib, "kull meta jkollna laqgħa, tibda tmur għaliha Amelja u ġġibha hawn."

Għal kliem bħal dan, is-sur Tonin ma setax isib tweġiba. Aktar u aktar billi s-sinjura baqgħet il-hin kollu tħares lejha. L-għaraq qabad se jxoqq għalih. Beda jħares lejha il-pittura mdendla mal-ħajt, mingħajr ma beda jaraha. Hakk imnieħru kemm-il darba u telgħetlu xerqa kerha.

"Allura x'se tghidilna, Toninu?" impusturaha it-tabib.

"Insomma rispett tiegħek taf, u tas-sinjura."

"U mel'hekk! Mur ġibilna tnejn oħra milli jaħarqu, Amelja, jekk jogħġbok u tagħmilx ftit."

Meta d-direttur tal-kazin waħħal fis-sala l-inkwatu bil-lista tal-kumitat il-gdid, il-president ma kienx għajr Anthony Callus, magħruf ma' kulhadd bhala s-sur Tonin. It-tabib Axiaq b'għemil kbir ta' çaðha kien laqa' li joqgħod viçi president.

Il-festa l-kbira kienet qed toqrob u t-tħejjijiet, il-gbir u t-thabrik ma setgħux jonqsu li jħallu l-frott tagħhom. Kulhadd ghen kemm seta', il-bičča l-kbira billi dahħlu jdejhom fil-but u baqgħu mçahħda minn dik ix-xi hađa žghira. Ohrajn 'il-membri l-horox taw saħħithom u l-hin tagħhom, jaħdmu fl-injam, ibajdu, jizbgħu u jaqilgħu u jwaħħlu madum. In-nisa lanqas baqgħu lura, billi min kien jinqala' qagħad iħit bnadar, stendardi u paviljuni, kif ukoll il-purtieri tal-kazin li nqatgħu godda għall-okkazjoni. Kif kien mistenni, is-sur Tonin bhala l-president, għogbu jagħmel minn butu d-donazzjoni generuza ta' mitejn lira sterlina. Ma kenitx hađa hafifa ddawwar lil mart is-sur Tonin favur l-ghoti tal-mitejn lira. Izda meta l-mara tat-tabib stess, fuq ordnijiet ma għandniex xi ngħidu ta' dottor Axiaq, tarrfitalha li kienu se jdendlu žewg kwadri taż-žejt fis-sala, wiehed tagħha u l-iehor tiegħu; u meta s-sur Tonin habbrilha li għandhom jistiednu lill-Gvernatur u li hija se tkun prezentata lill-mara tiegħu, allura Čikka, bħas-soltu, għalqet hałqha u bdiet tixtieq iż-żmien iġerbeb hałli r-raħal kollu jkun jista' jaraha mdandna, kif wara kollox kien jixraq lill-mara tal-president tal-kazin.

U jum il-festa wasal. Kulma kien imhejji sar b'sodisfażżjon kbir tal-membri tal-kazin u l-partitarji. Izda l-qofol kien il-Hadd wara nofs-in-nhar, meta l-Gvernatur, wara t-tberik mill-Kappillan, kellu jikxef l-irħama li kellha tibqa' tfakkar dak il-jum glorjuż.

Nofs siegħa qabel il-wasla tal-Gvernatur, il-misraħ kien maħnuq bin-nies, u l-bandisti kienu għall-lest fuq il-plaçier, kemm jagħtihom is-sinjal is-surmast u jibdew il-*God Save*. Tal-kumitat bin-nisa tagħhom, fosthom is-sur Tonin u martu, kienu fuq il-parapett, kollha herqana jistennew il-wasla ta' l-Eççellenza Tiegħu. Fil-hin preçiż, il-karozza sewda dehret riesqa, quddiemha žewg muturi tal-pulizija. Għal din id-dehra, il-folla migbura fil-misraħ infexxet f'çapçip kbir, il-musketterija bdiet tfaçqa' bla ħniena fil-waqt li l-banda daqqet l-Innu Nazzjonali. Wara li ħadu b'idejn il-membri tal-kumitat u n-nisa tagħhom, it-tabib Axiaq kif kien mif-tiehem minn qabel, għamel diskors fejn fakkar, mingħajr ma ħalla xejn barra, is-sehem tal-kazin fil-ħajja kulturali u soçjali tar-raħal. Imbagħad il-Gvernatur gie mistieden biex jikxef l-irħama k commemorattiva li għet imbiekka mill-Kappillan fost iç-çapçip tan-nies u t-tluġ tal-kaxxi nfernali, li ntemmu ma għandniex xi ngħidu bil-bombi tal-ġelatina. Imbagħad telgħu fuq, fis-sala fejn kien hemm jistenniehomm trattament bil-kif. Izda l-pro-



gramm, li sa dak il-ħin kien miexi ħarir, sfratta f'daqqa x'ħin fis-sala dahlet Ċikka. Mart is-sur Tonin kienet ilha x-xhur is-shaħ thewden fuq dik il-pittura taz-zejt li kellhom idendlu fis-sala tagħha u ta' żewġha. Tistgħu taħsbu kif baqgħet x'ħin faċċata, fl-aktar post prominenti lemħet ix-xbieha tagħha. Issa Ċikka kienet taf, għalkemm bħan-nisa kollha qatt ma kienet tasal biex tammetti, li ma jistax ikollok pittura b'wiċċ sabiħ jekk wiċċek ikun ikreħ. Izda l-pittur lanqas kellu l-jedd li b'daqqa ta' pinzell johdilha l-ftit li n-natura b'xeħħa kbira kienet tatha. Ġmiel, huwa minnu, ftit li xejn kellha – wiċċha kien zġħir wisq għal bqija ta' rasha. Madankollu għajnejha żoroq lewn il-baħar fond, kbar u ċari kienu jigbruha, u b'xi mod ipattu għan-nuqqasijiet l-oħra. Mhux ta' b'xejn baqgħet b'ħalqha miftuħ x'ħin rat li l-pittur, jew b'kapriċċ jew b'nuqqas ta' ħila, kien qerdilha l-ħaġa waħdanija li kienet titpaxxa biha meta thares lejn il-mera. Minflok kbar u ċari, għajnejha kienu issa zġħar bħal ta' qazquz, u dak li hu aġħar, waħda thares 'l hawn u l-oħra thares 'l hinn. Biex tagħqad, Ċikka deħrilha li rat lis-sinjura tal-Gvernatur u lill-mara tat-tabib iħarsu lejn il-pittura, imbagħad lejha u jitbissmu minn taħt. Ma kinitx tbissima għax f'daqqa waħda daret lejn żewġha u b'gargi daqshieq qaltlu:

"Din il-pittura kollha li kellhom jaġħmlu tiegħi? Haduhom il-mitejn lira u t-tabib Axiaq u sħabu?! Mur obsor kemm jafu jaġħmlu l-affarijiet tal-kazin ...!"

Għal dan il-kliem kulħadd dawwar għonqu u x'ħin lemħu 'l mart is-sur Tonin f'dik id-dagħdigha baqgħu ssummati. Żewġha nbela', izda wara ftit ipprova jikkalmaha. X'tikkalma! Aktar bdiet tgħajjat.

"Dażgur" werżqet, "int għal qalbek għax giebek tajjeb lilek, aħjar milli int! Imma mhux se jitpaxxew minn fuq dahri dawn in-nies, għax ara x'qed ngħidlek, irridek taqilgħu issa stess!"

"Imma issa?! Quddiem dawn in-nies?! Quddiem il-Gvernatur u l-Kappillan?!"

"Ma jimpurtanix mill-Gvernatur u l-Kappillan u t-tabib Axiaq! Ara x'għidtlek, aqilgħu issa stess qabel ma nagħmel xi waħda kbira!"

Kull min kien hemm fehem li kien ikun jaqbel jekk dak il-kwadru jinqala' minn fejn kien. Għalhekk it-tabib Axiaq qabbad lil Ġamri l-bidillu jnizzlu minn hemm fuq bla telf ta' żmien. Kif kien f'idejn Ġamri, Ċikka ħatfithulu u, bi ħruxija ta' tigra muġugħa, dahħlet difrejha fil-pittura u baqgħet niezla s'isfel. Imbagħad qabdet il-gwarniċ u fis-saħna li kellha għattnitu bħallikieku kien tal-kartun. Imbagħad daret lejn żewġha u b'wiċċha jtajjar in-nar qaltlu:

"Imxi lejn id-dar u iftaħ għajnejk tirfes l-għatba ta' dal-post għax jarralek."

It-tabib Axiaq għamel hiltu kollha biex isewwi l-ħsara li kienet saret, iżda l-imgieba ta' Ċikka lill-mistednin kienet regħxithom bla tariff, hekk li wara ftit bdew iħallu ħesrem u t-thejjijiet li kienu ilhom sejrin ix-xhur sfaw fix-xejn.

Dak il-lejl ħafna kienu n-nies li ma għalqux għajn ma' għajn, iżda forsi l-aktar wieħed li dam jitqalleb, minbarra s-sur Tonin, kien it-tabib Axiaq. Kien hu li ħajjar lis-sur Tonin joħrog għall-Kumitat, u kien hu li qabbad lil Ġakbu jagħmel dawk l-imberkin ta' kwadri. Aktar ma beda jaħseb f'hekk, aktar beda jiftakar fil-għajb li kien waqa' fuq il-kazin, sewwa sew fil-jum meta kulhadd kien ħaseb li ser jitniżżel b'ittri tadd-deheb fil-grajja tar-raħal. Għalkemm bl-ebda mod ma seta' jaħfirha lil Ċikka għall-imgieba tagħha, huwa deherlu li Ġakbu ma kienx ħieles għal kollox mill-ħtija ta' dak li gara. Wara kollox, hu pittura kien qabbdu jagħmel u mhux karikatura. Għalhekk għodu għodu bagħat għalih. Ġakbu daħal quddiem it-tabib qisu kelb mismut.

"Ridt xi ħaġa, sinjur?" staqsa Ġakbu minn taħt ilsien.

"Ma tafx għalfejn bghatt għalik? Hemm x'fettillek ...?"

"Għal pittura qed tgħid?"

"Mela għal xiex? Dak x'fettillek ...?"

"U erħilha ha tieħu!"

"X'jigiferi?!" staqsa t-tabib imħawwad.

"Għax la trid taf," qallu Ġakbu waqt li ha nifs qawwi bħal meta wieħed ikun qed inehħi toqla minn fuq l-istonku tiegħu, "dak jien għamilt hekk mhux b'nuqqas ta' hila, iżda minn rajja, ħa npattilha ta' kemm ħabbtitna fl-imghoddi, meta ma kenitx thalli lis-sur Tonin jersaq lejn il-kazin. Dik ilha lesta aktar minn ħmistax u ma gibthiex qabel halli ma tqabbadnix nerga' nagħmilha. U biex nurik kemm li għamilt, għamiltu b'kapriċċ, lanqas flus ma rrid tagħhom, għalkemm għamilt aktar minn ħames liri spejjeż."

It-tabib Axiaq ma kienx jaf kellux jinfaqa' jidħak jew iwaqqa' kullimkien bl-agħjat għal din l-istqarrija tal-għageb. Iżda wara ftit dar lejn Ġakbu, u b'nofs daħka u nofs ċanfra qallu:

"Irringrażżja 'l Alla li ma kontx naf dan il-bieraħ fil-għaxija Ġakb, għax fit-telfa li kelli ma ridt xejn biex ngħid lis-sur Tonin. U hu l-kelma tiegħi, li kieku s-sur Tonin sar jaf bil-biċċa, la hu ma kien jerga' jidħol il-kazin u wisq inqas int ... U mbagħad il-grajja tal-gublew flok b'ittri tad-deheb kienet tinkiteb bid-demem. U l-għajb fuq ir-raħal kien ikun wisq akbar.

## IZ-ŽIGARELLA

(leggenda)

Kien tifel twajjed ħafna  
għalkemm ta' seba' snin,  
iħobb jiġbor is-santi  
fi ktieb tal-qaddisin;

bekk kif fil-għodu kmieni  
l-ewwel salib irodd  
kien jiġri ħdejn il-qsari  
il-fjuri jibda jgħodd;

jekk ikun hemm biżżejjed  
fjuri bojod saffin  
jew qronfol lewn id-dmija  
jew ward tal-ġizimin

idommbom bukkett ċkejken  
bil-ħajta tas-satin  
u jbusom waħda waħda  
għax dak ward għall-Bambin.

Imbagħad fis-sagrístija  
jimla bl-ilma sax-xfar  
il-bwieqi kuluriti  
li jsib fuq xkafes żgħar;

wara johroġ fil-knisja  
ħdejn shabu tfał ċkejknin  
igħidilhom ir-rużarju  
izommbom miġburin.

Kull tant igħin xi quddiesa  
jilbes bħal qassisin  
qisu kanonku ċkejken  
fuq rasu berettin,

bu żgħir biex jilħaq tajjed  
il-għoli ta' l-artal  
u biex waqt il-Vangelu  
idawwar il-Missal;

kien igħin bil-qalb u l-ħeġġa  
iwieġeb bil-latin  
mas-sanctus sewwa sewwa  
icencen tin .. tin .. tin ..

Izda jum wieħed Pawlu  
fil-knisja ta' ġol-wied  
mar jitlob hemm bħas-soltu  
flimkien mal-patrijiet.

Il-fjuri ta' ġol-bwieqi  
isbaħ mill-fjur tal-ġonna  
x'ħin qalb id-dawl tax-xema'  
iżejnu lill-Madonna.

X'kien ġralu dan it-tfajjel,  
Mitluf f'bolma tal-ġenna?  
Ġew l-anġli minn ġos-sema  
u t'hemm dewqub il-benna?

Il-Knisja kienet għalqet,  
kulhadd mar lejn id-dar,  
l-arloġġ ta' fuq it-torri  
kien ġa daqq nofs in-nbar;

it-tfajjel baqa' jitlob  
fil-knisja l-ebda ruħ  
ma ħassx l-għeja l-kedda  
la għatx u lanqas ġuħ.

Il-ġuħ, il-għatx, il-għeja  
in-nghas, l-għomma u bard  
kull għaks u kull tbatija  
li taf tagħti din l-art

xejn m'buma għall-imħabba  
basta tkun mal-maħhub  
anqas jekk hija jkollba  
għalib bil-mewt iddub;

issa qisu jitbissem  
ibexxaq ftit xuftejh  
issa qisu qed jitlob  
aktar jorbot idejh

u t-tfajjel ckejken jitlob  
hemmbekk għal sigħat dam  
la tħarrek anqas tniffes  
qisu statwa ta' rħam.

U sidru jogħla u jinżel  
x'ħin ċaqraq ftit xuftejh  
u bewsa kbira faqqa'  
fuq tarf subgħajb t'idejh.

Temtem xi kliem bil-għaġġla  
tnehida ta' xi krib  
u resaq b'għirja kbira  
fl-artal hdejn is-salib

u biesu reġa' biesu  
fil-pjaga ta' riġlejh  
u għanqu b'qalbu kollha  
fetaħ berax idejh.

"Għaziż Ġesu ta' qalbi"  
temtem Pawlu bil-mod;  
irrid ingħidlek haġa  
qallu qisu jirtogħod.

Bħal lum tmint'ijiem sewwa  
ser nagħmel il-preċett  
u tigi gewwa sidri  
li ħabb mill-bidu nett.

U ruħi issir il-ġenna  
tgħannilek il-għanijiet  
bħal kif fis-sema jgħannu  
l-aṅġli qtajjiet qtajjiet.

Għajnejb bid-dmugħ ileqqu  
bin-niket magħsurin,  
x'kien hemm moħbi go qalbu  
jidher f'ħaddejh sfajrin.

il-gilju tat-tfulija  
li fetaħ f' din il-qalb  
imsoqqi bit-tjubija  
li tisma' f'dan it-talb.

Nagħtik warda — mħabba  
ma fiha l-ebda xewk  
— kif jagħmlu n-nies il-ħziena  
biex bibom iweggħbuk.

Nagħtik din qalbi ckejkna  
izommha biss għalik,  
norbotha irrid ma' qalbek  
biex żgur qatt ma tħallik.

Nagħtik din ruħi kollha  
ma fiha l-ebda dnub  
nagħtik kull ma għandi fiha,  
kollox għalik mahħub.

Biss haġa nixtieq ngħidlek  
tinsiex li jiena sqir,  
missieri marid haġna  
mindu waqa' fil-bir.

Niftakar xabrejn ilu  
kien jaħdem lejl u nbar  
kulħadd kien isejjahlu  
biex iħaffer il-bjar.

L-isbaħ għanja tas-safa  
ninsiglek f'dak il-ġum,  
l-aħjar ġilju noffrilek  
isbaħ minn ta' l-irdum.

Missieri kien qam kmieni  
mar inaddaf xi bir  
biex ma jqajjimx liċ-ckejken  
bla ħoss xtaq kieku jtir.

Kien waqa' minn dak l-għoli  
kiser riġlejh it-tnejn,  
minn ħalq il-mewt kien heles  
għax-xogħol ma jiswa xejn.

Ommi tqawwilu qalbu,  
jiena nitlob għalib  
biex il-Madonna tiġi  
u tfejqu mill-ugiegh;

biex nhar l-ewwel tqarbina  
jien nilbes bħall-obrajn,  
inferrah lil missieri  
infarraġ lil kull għajn.

Ommi hetitli libsa  
bil-flus li jiena qlajt,  
il-flus tatbomli z-zija  
meta lilba mort rajt.

Hemm haġa li tonqosni  
ma nista' ngiba qatt,  
iż-zigarella bajda  
ma qlajtba minn għand hadd.

Iżda jum wieħed xitwi  
ma' nista ninsa qatt  
il-qtgħa kbira kbira  
li dak il-jum kont hadd;

Ġesu minn fuq il-għuda  
hemm wieqfa tas-salib  
niżel u 'l Pawlu għannaq  
x'bin resaq lejha fil-qrib.

Imbagħad it-tabernaklu  
fetaħ bil-ftit il-ftit  
dar fuq Pawlu w qallu  
hawn bija dik li trid.

U kif bil-għatx ilebleb  
taħt xemx ta' nofs in-nbar  
iċ-ċerv bil-ġirja waħda  
għal xi għajn ilma ċar,

hekk Pawlu telaq jigr  
bħal vleggħa ttir mar-riħ  
lejn dak it-tabernaklu  
li b'ferħ u hena mlieh.

U ha z-zigarella  
li jilbes fuq idejha  
fil-jum l-isbaħ ta' haġtu  
bil-qraba kollha hdejh.

Għal dan il-kliem bekk hekk  
il-knisja mtliet bid-dija  
u swieħa t'incens jabraq  
u għana gēgwiġija.

Issa nixtieqek twegħedni  
li tibqa' tibz' għaliba,  
bla tebgħa rridha lura  
bla ebda tebgħa fiba.

Pawlu niżżel stit rasu,  
gismu kollu jirtoġħod  
u nifsu qisu zammlu  
x'bin qal "iva" bil-mod.

U hareġ minn gol-knisja  
fi triqtu lejn id-dar  
skantat u mnixxef sewwa  
mibdul bħal lejl minn nbar.

Kien hsiebu li jgħid 'l ommu  
u lil missieru wkoll  
b'dak li garrab fil-knisja  
u kull qalb kien iħoll.

Imma fuq haġt tal-għalqa  
kien hemm mobbi xitan  
kien raġel jafu sewwa  
minn Alla mbux beżgħan.

Kif dan lemaħ lil Pawlu  
waħdu f'dak il-mument  
kellmu f'widnejh u stiednu  
bil-ħażen ta' serpent.

Iżda Ġesu kien qallu:  
timsieħ inti kif haħdtha  
bħas-silġ bajda bla nikta  
la mtebbgħa u la mqattgħa.

Iżda r-rieda ta' Pawlu  
bi esheh mill-azzar  
u zgičca telaq jigr  
qisu maħrub għad-dar.

Fi triq imħarba kollha  
u mwarrba minn kulħadd  
Pawlu ġera kemm felaħ  
minn hemm ma għadda qatt.

Ir-raġel ta' bla ħniena  
waddabblu żewġ ġebliet  
laqtu fuq nagħsu sewwa  
u t-tfajjel hemm bekk miet.

Waqt l-aħħar nifs ta' ħajtu  
iż-żigarella bies  
u sabba tebgħa waħda  
u tnikket mingħajr qies.

Imma lehen mis-sema  
kiser dak id-dulur  
u qallu: "iħraħ! iħraħ!  
id-demm tebgħa t'unur,

id-demm kien prezz il-fidwa,  
id-demm hu l-isbaħ ġieħ  
mei' inti għall-ħaddieħor  
ixxerred u tagħtib.

Biex dan joffendi 'l Alla  
u jagħmel xi dnuħ kbir  
hemm bekk fejn ħadd ma jara  
dak li kien ser isir.

U f'dik it-triq imwarrba  
minnha ma jgħaddi ħadd  
inbniet kap pella ckejkna,  
il-lum igħaddi kulħadd;

u fiha żgħażaġħ oħra  
novizzi patrijiet  
jagħtu qalbbom lil Alla  
sabiħa bla ħtijiet.

U jekk fil-ħajt madwarha  
jinħeba xi xitan  
jurub iż-żigarella  
u dan jitlaq beżgħan.

Patri DIJONISJU MINTOFF, o.f.m.

## IL-PASSA TAL-GAMIEM

Nizlet iż-żiġġ mal-qučcata bħal vleggħa  
U fetħet il-ġwienah xewqana;  
B'denbha mrewħa bil-ħeġġa  
Perpret ħerqana  
Fis-skiet.  
Fil-wied  
Fis-siġar ħadrana,  
Sabet gamiem bil-mijiet  
Ibarqam. Imħabba setgħana  
It-trejqa twila wrietbom fis-smewwiet.

T. CINI

## IL-GHANJA TA' PAWLINU\*

Tifel bil-għaqal Pawlinu tagħna, Jagħmel kemm jista' Biex jaqbel magħna.	Biss darba waħda Iddawwar sewwa... U jien nistemma liebes hawn ġewwa.
Tifel tal-ġabra, Li jibżà' għaż-żmien; Barra minn ħinu ma jmur imkien.	Għaddew xi erba', Hames minuti... Jien ħriġt inqaddes, Biex naqdi 'l ħuti.
Jiġi filgħodu, Biex jgħin quddiesa, Għat-tokk tas-sebġha Widnejh għassiesa.	F'nofs il-Vangelu, Wasal Pawlinu, U stagħġeb, stagħġeb Kif ma ġiex f'ħinu,
Minuta qabel Ma jiġix hdejk: Biex tarah jilbes Trid tkedd għajnejk	U sabiex jista' Jinħall mill-ħtiġa Ġiebli raġuni Li tiswa mija.
Izda f'tit wara Jiġi kultant... U l-ħtiġa taqa' Fuq il-kwadrant	Izda b'dan kollu, Mill-qrib, mill-bgħid, Pawlinu tagħna Ma fibx xi tgħid,
Ta' l-arloġġ mgħaġġel Li juri ħinu Qabel ma f'waqtu Jasal Pawlinu.	U drabi nħossni Nixtieq malajr, Nagħtib xi ktejjeb Biex nizzib ħajr.

DUN KARM

\* Pawlinu Sciberras il-lum għandu wieħed u għoxrin sena u huwa Soċju tal-M.U.S.E.U.M. Sydney l-Awstralja, Meta kont Sydney dan l-aħħar Pawlinu wrieni l-original ta' dawn il-versi miktuba minn idejn Dun Karm Psaila stess, b'kaligrafija soda u ċara, imma mhux iffirmati. Ma naħsibx li tezisti kopja oħra qalb il-MSS tal-Poeta u għalhekk tlabt 'il Pawlinu l-permess li nibgħathom għar-rivista.

DUN ĠUSEPP ABELA — 28.10.63

## "ALLA TAL-HNIENA"

Tal-qlub għarriexi taf kull hsieb li jgħaddi  
Minn moħħ ta' l-inqas wiehed;  
Int taf dgħufitu;  
'Ma taf ukoll li xewqtu kbira, kbira;  
Li le ma jafx għemilu –  
Għaliex jekk jaf  
Jara kif jagħmel jaħrab  
Dak li hu mgħawweġ li telliflu triqtu,  
F'riglejk so għbien jintasab  
W il-maħsra tiegħek  
Jittallab.

Tal-qlub għarriexi, tara qlub maqsuma,  
Bi rwiefen imħarbtin –  
Tar'hom iqumu,  
Tar'hom jergħu imilu,  
Mill-gdid iqumu  
B'ħarsa miksura għajjiena,  
B'ħaddejbom mixrubin  
Fuq għbinhom għelm il-ħerba ir-raddiet  
Tal-ħalel qliel minquxa,  
U fuq xofftejbom karba sa mill-qiegħ  
Qalbek jinsdulek  
Li għax ħanina w tagħder  
Taf tifhem;  
Int driegħek biex twezinhom  
U tross bom miegħek  
Malajr tnewlilhom.

Tal qlub il-għaxxa fit-tgħanniq tintilef  
Ma' min erfajt,  
U qalb ma' qalb taħbita waħda jħabbtu  
U sħana waħda jħossu,  
Il-bemm, il-għelt tnessib minn fejn ingabar  
Grieħu b'demmek maħsula,  
F'għajnejh mill-gdid ileħħ id-dawl tal-bena,  
Fuq għbinu għelm il-paċi,  
ħaddejh mixgħula b'dik l-imħabba għida  
Li zgur ma titmegħikx,



*U minn ġo fomm, minn qiegħ qalbu toħroġ  
L-ġħajta ta' radd il-ħajr:  
"Alla tal-ħniena!"*

14.ii.63

BR. BERNARD MALLIJA, S.J.

#### RWIEFEN

*Bir ir-Ruħ ġħamieg ġħaxar muntanji  
U sitt widien wil-qiegħ ma jintlaħaqx  
Ġo l-irdumijiet ta' ruħi  
Bħal gozz ta' ġebel miexi.  
Jixxabtu u jiggarrfu maqbudin  
Fl-infib mudlam ta' rjieħ,  
Jinbarmu bħal belliegħa f'bir ir-ruħ  
Erwieħ mitlufa ningħajr xaqq ta' dawl  
Iduru dawra mejt ma jaqtgħu qatt  
Fl-ETERNITA ...*

*Ittawwal ġo ruħi bħal min jittawwal ġo bir fond,  
Niżżilt rampil u minnu dlonk tellajt  
Dak kollu li ż-żmien xeħet ġewwa fib;  
Imbagħad ġħalaqt ġħajnejja ġħax twerwirt  
X'ħin rajt maħmuġ bil-ħama kull ma kien.  
Tlaqt ir-rampil u kollox reġa' waqa'  
Ġluff ... Ġluff  
Bħal ġisem mejjet mitfugħ  
Ġo bir.*

*Subġħajja jħottu l-ħjut ta' kobba mħabbla,  
Qawsalla lwien, kull ġajta hi memorja  
Ta' ferħ jew ġħali li xi darba mlieli qalbi.  
Dawwart ma' sebgħi ġajta twila ġħadra;  
L-aħdar tat-Tama, żmien li ġħadu ġej.  
Hassejt xi ġħadd jisliħha minn ġol-kobba.  
Harist u sbimt: Kien Alla jġħinni nħott il-kobba mħabbla.  
Tgħid sema' talbi?*

8.12.64

Ġ. AQUILINA

## L-EWWEL IMRAR

<i>Fejn int sejjer, ħabib?</i>	<i>Qalb żagħżuġha ħabbitek,</i>
<i>It-triq twila w imwiegħra!...</i>	<i>Fik il-bena ttamat,</i>
<i>Kemm bu tqil is-salib</i>	<i>U bi ħrara bisitek;</i>
<i>Ta' dil-ħajja bekk fiegħal</i>	<i>Fi tjubitek hi fdat.</i>

<i>La tistmerrx min iħobbok;</i>	<i>Issa, minnbom, trid titlaq;</i>
<i>Għadek żgħir u bla dehen...</i>	<i>Żewġt iqlub minfudin;..</i>
<i>Aħseb sew, jien nitolbok;</i>	<i>Biex ftit ferħ inti tisraq</i>
<i>Isma' 'l min lilek għen.</i>	<i>Waqf li buma mnikkтин!...</i>

<i>Taf x'inbi, qalb ta' Omm</i>	<i>Għall-gid tiegħek jien ħdimt...</i>
<i>Li se tniiffed u teqred?...</i>	<i>W issa lili stmerrejt!</i>
<i>Qatt tpaqqajt b'dak il-somm</i>	<i>Aħjar kien li jien sħimt</i>
<i>Li minn ħajtek trid tifred?...</i>	<i>F'lok li lilek ħabbejt!...</i>

*Żagħżuġħ tari w bla ħjiena  
La tkunx vittma tal-ħbieb!...  
Lil min ħabbek bil-ħniena  
La tagħlaqx f'wiċċu l-bieb!...*

25.iv.64

BR. VICTOR, F.S.C.

## IN-NUMRU 16

*M'għandiex aktar minn sbatax. Fl-aħjar tagħha  
'Ma wiċċha sfajjar jixbed it-tbatija  
Li fnietha, u fil-qabar ser titfagħha.  
Imsejkna tfajla! Il-mard hu xortijha;  
Minn jum għall-ieħor tistenna bis-sabar  
Li tkun aħjar, tamietha fil-sejqa.  
It-tobba jafu li minn hawn għall-qabar  
Fejn hemm fil-keħha tista' ssib is-serħan.  
Sħabba t-tfajliet joħolmu bit-tgawdija,  
Moħħbom fiċ-ċajt, innew li ż-żuġħżija  
Tbaqbaq bis-saħħa u b'imħabba qawwija,  
Għandha l-mard tagħha, il-hemm u t-tbatija.  
Hemm fis-sodda sittax qalbha maqsuma  
Tara ż-żuġħżija b' salibha maħkuma.*

J. CAMILLERI

## L-GHANJA TAL-MEJTIN TAL-GWERRA

'e compie' mia giornata innanzi sera' Petrarca

*Fil-passi mgħaġġla bejn is-slaleb tagħna,  
Hemm, fuqna, fejn ix-xemx tidhak serhana,  
Ieqaf, żagħżuħ, u aħseb daqsxejn fina,  
Tgħaġġilx tħallina.*

*Int tgħix fil-bena, qalbek hi żagħżuġha;  
Ma tafx id-djieg t'hawnhekk, ma tafx il-kruba  
tal-Mewt illi ħaditna għall-għarrieda,  
Il-Mewt qerrieda.*

*Int tgħix fil-bena, imma l-bena tiegħek,  
Ma rbaħthiex int, le ma rbaħthiex bi driegħek,  
Int tgħix fil-bena li ħallejna aħna  
Sabiex irbaħna.*

*Mbux bhalek xtaqna l-ġmiel u xtaqna s-saħħa?  
Mbux bhalek xtaqna x-xemx u d-dija tagħha?  
Mbux bhalek xtaqna naqsmu l-ferħ mal-ħlejjaq  
Bla dell ta' dwejjaq?*

*Mbux bhalek xtaqna max-xbejbiet ninħabbu,  
Bħalek niżżewġu biex l-ulied irrabbu,  
U nitthennew bl-ulied meta nixjieħu  
Sa ma nistrieħu?*

*Kien f'wiċċna jiddi l-ferħ, u f'qalbna t-tama,  
'Ma wqajna w' ġabuna hawn, taħt din l-irħama,  
Kesah ġo fina dlonk demm iż-żgħożija,  
U ntfet id-dija.*

*Issa waħidna hawnhekk fid-dlamm u s-sikta  
Nibku l-jiem sbieħ li tlišna b'qalb imnikkta,  
Nitolbu tiġi ħdejna qalb serhana  
Tħabbat ma' tagħna.*

*Fil-passi mgħaġġla bejn is-slaleb tagħna,  
Hemm, fuqna, fejn ix-xemx tidhak serhana,  
Ieqaf, żagħżuġh, u aħseb daqsxejn fina,  
Tgħaġġilx tħallina.*

EMM. MIFSUD

## IL-VJATKU

Il-għodwa siekta tal-Belt...  
tkeffen il-lejl mitmum,  
teqred is-satra sewdenija,  
timla l-ħajja b' dawl il-jum,  
tilqa' d-dawra ta' Kristu mbellab bl-Imħabba...

Tfal, tfal, tfal... bla ħjiena,  
xjuħ, xjuħ, xjuħ... bla ħajja,  
iterrqu u jgewdudu talba;  
u tinn, tinn, tinn, tinn, tinn,  
tħabbar bla ħajr qanpiena mgelgla  
il-wasla tal-Mulej Alla  
fix-xbiha ta' Hobż bajdan.

Mejtin it-toroq;  
imsakkrin il-bibien;  
magħluqin it-twieqi;  
ħemdin il-gallarijiet;  
misturin il-purtelli;  
sektin il-qtates wil-klieb;  
maqfulin il-ħamiem;  
safi jsaltan in-nifs fit-toroq;  
b' egħluq id-djar ma ttaqqalx;  
... it-toroq baħħ.

Għajnejn ħomor u mcajprin, miksuring;  
Imħuħ bit-taħwid tal-lejl imdallmin;  
Idejn mitlufn, mitluqin bla hegga;  
Saqajn mitruħin mitfugħin bla ħajja;  
Wiċċ mitkiefes jixhed tigris il-qalb;  
Demm u laħam f' ġisem misjur magħgħuna;  
u tinn, tinn, tinn, tinn, il-qanpiena mgelgla  
tħabbar il-wasla ta' Sid il-Holqien.

Irkobba waħda tmil fit-triq  
quddiem is-Sultan tas-Slaten.  
Jittawlu l-uċub wara t-tendini  
u jaħarbu wara l-ħajt tal-gebla  
minn ħarset is-Sultan tas-Slaten,  
u għajr irkobba waħda  
ma ssellimx lil Sid il-Holqien.

Hluq jittewbu,  
xofftejn jiġġebbu,  
idejn jitmattru,  
għajnejn jitbexxqu:  
raġa' sebaħ il-ġum;  
barra jterraq il-Vjatu.

Kristu fil-għodwa għaddej jfittex il-qlub  
jilqgħub fil-għamara ta' demm u laħam...  
Sid il-Holqien jfittex wens il-Bniedem  
bil-għilt imtaqqal mal-qiegħa kiesħa...  
Is-Sultan tas-Slaten itterraq waħdu  
jittallab dwejra tilqgħu u twennsu...

... u tinn, tinn, tinn, tinn, il-qanpiena mgelġla...

Kristu riesaq...

... għadda...

mar...

intesa.

ANTON AGIUS MUSCAT

### LIL ĠORGĠ PISANI

B' versi helwin ħallejt l-isbaħ tiskira  
ta' xtut, għoljiet, ta' wileg u widien,  
L-għanja li ħriġt minn qalbek kullimkien  
tismagħha tidwi mas-smewwiet tal-Ġzira.

L-Art li għaġnitlek moħħok bl-itjeb ħmira  
f'kull għanja li għannejt kollha nirien,  
Inti żejġintha bil-gawhar tal-Ilsien:  
fiċ-ċokon ta' sbuħitha wrejtha kbira!

Imwaqqfa fuq il-madbaħ tal-Ġgantija,  
baqgħet tixgħel f'idejk it-torċa tagħna:  
ta' kull grajja qalbiena tarmi d-dija.

Hekk illum rajna tissemma u tistagħna  
fost l-għana Malti l-għanja tiegħek Għawdxija,  
ta' seher u ta' ġmiel dejjem sultana.

2.iii.1964

OGYGIA

## MEJJU

Inħobbok, Mejju,  
għax l-isbaħ xbar,  
għax suq l-Altar  
ilellix ta' fjur  
minn kull kulur...  
Quddiem ix-xbieba  
(f'dija sabiħa)  
ta' l-Omm Hanina,  
b'ħarstha bekk bnina,  
f'ħuggiega nar  
ta' dwal, bl-imrar  
tersaq għajjena  
ir-ruħ u ħniena  
titlob għall-ħtija  
ta' l-faħxija,

w ileqqu d-dmugħ  
ta' din ir-ruħ  
niezla ġo ħdanba;  
thenn is-Sultana,  
thenn għal dir-ruħ  
li tibki w tnuħ...  
Lubien, fjur, xemgħa,  
għana ta' Sema  
iqanqlu l-qalb  
għall-ferħ, għat-talb:  
tixgħel widdub  
bl-imħabba l-qlub  
f'dax-xbar ta' Mejju  
xbar l-iktar ħlejju...

Ramle — Israel

P. GIUSEPPI CREMONA O.F.M.

## JEKK INT HABIB

Jekk tgħożżni ġewwa u barra, lil dawk sħabek  
tħallix li s-semm jisquni mal-ħalib,  
la ddawwarx wiċċek, la tagħlaqx għajn waħda,  
jekk int ħabib.

Jekk int ħabib u trid tgħix bla għedewwa,  
tbiegħx lili biex bi flusi l-paċi ġġib,  
tbiegħx lili biex tinħabb miegħi u magħhom,  
jekk int ħabib.

Jekk int ħabib, qum suq saqajk u għajjat  
bil-qawwi s-sewwa li ġo fija ssib,  
tibzax li ser tinbagħ'd imħabba fija,  
jekk int ħabib.

Jekk int ħabib, jekħtieġ ukoll tkun għadu.  
Hadd ma jaqdi x-xitan u jbus salib.  
M'hemmx triq tan-nofs: jew jien jew huma. Aghzel  
jekk int ħabib.

MELBOURNE

DUN ĠUZEPP ABELA

## INTI BISS

*Int biss twiegeb helu,  
Ilsien Art twelidi,  
għall-ħegga li tixgħel lil talbi,  
għas-sejha ta' qalbi  
kull meta t'fur bl-imħabba u tkun trid t'fisser  
b'kelma ħanina,  
b'kelma għaziża,  
dak kollu li nħoss jien u kif nixtiequ  
joħrog mill-kenn ta' mħabbti.*

*Le, jien ma nistħix minnek;  
u nħossni mkabbar bik għax int ferraħtni  
meta bil-kliem li tajtni  
— li sar biċċa minn demmi —  
farragt lill-maħqurin, lill-qlub imjassra,  
widdibt, rażżant bil-ħlewwa  
biex nifred qlub li ma jistgħux jinħabbu;  
inti ferraħtni  
meta bil-kliem li tajtni  
insigt mill-gdid fil-ferħ għal bosta drabi  
qlub misrudin li darba kienu żżewġu  
u ħalfu lil xulxin imħabba għal dejjem  
quddiem l-Altar.*

*Int biss taf tgħaqqadni  
ma' Alla l-Imbierək li jħobbni.  
U meta nkun waħdi quddiemu,  
u nkellmu bik, fis-skiēt tal-kamra tiegħi,  
inħoss il-kliem għaddej minn qalbi għal Qalbu  
bi ħlewwa ta' bla tarf,  
bl-ikbar sinċerita'.  
U ferħ bla qies ingarrab  
għax f' dak il-ħin 'sabiħ jiena nistħajjel  
li nisma' Lilu wkoll qed ikellimni  
bl-Ilsien ta' Art twelidi.*

DUN FRANS CAMILLERI

## DUHHAN

Dubħan kullimkien, fil-għaxija  
Mill-fran ta' ħdejna, miċ-ċumnija għolja  
Ta' Farsons imbiegħda. Huggieġa  
Tat-tfal fil-wied f'lejlet San Gwann.  
Ta' murtal tal-festa 'l bġid.  
Dubħan ta' xi karrozza miexja 'l hemm,  
Mid-demel jinħaraq f'xi għalqa.  
Kollox dubħan u abna ngħixu fih  
u fih nimirbu ...  
Dubħan itir fis-sħab, ħajjitna bekk,  
Hsibijiet bla sisien u bla saħħa ...  
Kollox dubħan ...  
Arabom id-dħaħen, xi ġmiel u xi kburija  
Meta jsewdulek sema. Imbagħad ir-riħ  
Isuqhom miegħu, b'hekk kburitbom taqqa' ...  
Ġmielhom jintemm ...  
Abna d-dubħan, il-mewt ir-riħ li jsuqna  
Lejn qabar zġbir, bla jwegġab xejn kburitna.

G. BONNICI.

## X'JARAW

Jaraw il-Fidi tmil taħt l-Ambizzjoni,  
l-Imħabba tinza' l-bjuda sajjja tagħha,  
Jaraw ir-rebħha sfiqa tal-Materja  
U l-karba kiesħa u kerba li ġġib magħha.  
Jaraw l-imgħallma jsajju għall-Imgħallem,  
Jaraw id-dħul fl-ibliet u t-tluq mir-raħal,  
Il-ġiri bla waqfien, il-ħolm qarrieqi,  
Il-wegħda mgawhra illi qatt ma tasal:  
Meta jitsgħu kultant xi ħarsa 'l isfel  
Dan li l-allat jaraw mill-għoljiet ħodra,  
U jidħku id-dabħka ta' min għandu kollox  
U xejn ma tagħmel bib nuqqas il-kotra.

VICTOR FENECH



## DUN FRANS CAMILLERI

fl. "Għanja ta' Hajti"

Studju ta' A. MALLIA ZARB

IR-RUH ta' kull kitba kbira hi l-lehma u t-tqanqil tal-qalb u tal-moħħ mig-juba u mfissra lill-kotra taht għamla jew oħra izda dejjem tixghel moħħ jew qalb il-qarrej. Mhux l-għamla tal-kitba tagħzel x'inhu poetiku u x'mhux. Il-kelma "poetiku" tfisser dak kollu li hu sabiħ u kbir fil-qalb u l-moħħ. Qalb u moħħ jitkebbesu minn xulxin meta l-lehma tkun qawwija u poetika.

Fil-proża l-kittieb huwa marbut u mrażżan mil-lgħiem tal-ħtigiet ta' dik l-għamla ta' kitba, waqt li fir-retorika, imqanqla u gejja iktar mill-qalb, jehles xi ftit jew wisq mill-irbit u jersaq iktar lejn il-poezija. Izda fil-poezija l-kittieb hu hieles, hieles mill-irbit tas-sensil ta' ħsibijiet, ta' kif ifisirhom, ta' l-istilistika. Ir-ritmu wkoll, li fir-retorika ġa jsir jindaqq u jinħass regulari, fil-poezija jsir biċċa minnha, ibaqbaq u jogħla 'l fuq fis-sahna tat-tqanqil jew jimxi meqjus mal-ħsieb imrażżan f'poeziji bħal *Il-Jien u Lilbinn Minnu*.

Il-poezija hi ruh il-poeta. Fl-għanja tiegħu tara bħal f'mera l-imħabbiet u l-ideat tal-poeta. Il-poezija ma tistax tgħid haġa b'oħra, u kull ma jfisser il-poeta jkun tassew hassu. Għalhekk minn gabra ta' poeziji ta' l-istess kittieb tara aħjar bl-egħruq u x-xniexel ruh il-poeta.

Il-ħajja ta' kull wiehed minna hija mżewqa minn għemejjel u tigrib, imħabbiet u ħsibijiet ta' kull xorta. Izda dawn ma tistax tifridhom minn xulxin u tqeghedhom kull xorta f'taqsimha għaliha. Imsensla fil-milja tal-ħajja bit-taħwid kollu tagħha, il-koll juru x-xejra tal-karattru. Ferħ u niket jintisġu lkoll u jitlewnu mill-filosofija li tmexxi l-poeta, u fuq kollox toħroġ bixra waħda ewlenija, il-ħuġġieġa li tixghel qalb il-poeta. Għalhekk it-taqsim ta' gabra ta' poeziji ta' l-istess kittieb taht sugġetti differenti hu x'aktarx artifiċjali, u mingħajr ma l-poeta jintebaħ, f'kull poezija ta' liema sugġett tilmah l-istess bniedem.

Bħal ma Dun Karm f'kollox jara 'l Alla u kollox iqabbal ma' l-ideal, Dun Frans f'kollox jara l-kefrija tal-bniedem ma' għajru. Minn kollox jislet il-kuntrast mal-bniedem fil-kruha tal-kefrija tal-għani setgħani u fit-tjubija ta' qalb tad-dgħajfef mgħaffeg. Fuq it-tnejn hemm il-Haqq t'Alla. Waqt li Dun Karm jara l-ħażen minn pulptu għoli minn fejn hu jgħanni l-kobor u s-sbuħija t'Alla u l-mera tiegħu f'artu u fin-natura bla mittiefsa,

Dun Frans jara l-qerq u l-mohqrija kull fejn ihares madwaru u jifhem u jaf sewwa kull ghamla ta' ingustizzja li biha l-bniedem ijassar lil ghajru. Id-dinja li jghix fiha Dun Frans mhix dik li b'soghba kbira ra tispicca Dun Karm. Mhux ghax id-dinja xi darba kienet jew tkun ahjar milli hija. Id-differenza hi li min-naha l-wahda Dun Karm jimrah 'il fuq u meta jhares 'l isfel u jilmaħ xi hjiel mix-xmara ta' zina ghaddejja 'l isfel il-bogħod taħt riglejħ jistkerraha u jcanfarha, waqt li Dun Frans il-hin kollu jara mhux tant iż-zina daqs kemm l-ingustizzja taħt kull ghamla, fosthom iż-zina, li tinsab madwaru, u jistmellha.

Lil Dun Frans mhux Dinu, artu u n-natura jqanqluħ daqs kemm in-nies ta' madwaru, il-fqar u l-mahqurin. Ifur u jikkbes meta jara l-ingustizzja li għar-regħba, iż-zina u l-kburija tifleg il-fqir, tjassar id-dghajjed u ggib firda bejn l-għarajjes u l-miżżewġin, bejn l-ahwa, bejn in-nies ta' l-istess religjon u l-istess pajjiż. Din il-kefrija tal-bniedem ma' min ma jiflaħ daqsu itambar fuqha f'kull taqsima fl-*Għanja ta' Hajti*.

Hekk fil-poezija *Il-Midalja* il-poeta jpingi l-qerq tad-dinja li lis-setgħani tlibbsu l-midalja ta' missier il-fqar, midalja li xtara bl-istess flus li seraq minn demm il-fqir.

Imma go sidru,  
taħt it-tiżjin ta' barra,  
hemm il-kruha u d-dlam  
ta' qalb mitfija li ma tafx bi hniena,  
qalb li sta għniet bil-flus minn demm il-fqir,  
qalb li taf biss din l-għanja:  
'Jiena, jiena, jiena'.

Imma min jafu sewwa  
jara l-viltà u l-gidba tal-midalja,  
u 'l min jilbisha jsejjah  
'missier l-ipokrisija'.

Fis-sunett *Mamma* Dun Frans jishet lil min għall-flus

"Ma jqis serq u mohqrija;  
min jagħsar demm il-fqir, min l-hena u l-hlewwa  
jaħsad mill-qlub, għall-flus, go dar kennija."

Izda hemm ingustizzja ikbar minn hekk. Wiehed jistagħna b'demm il-fqir. Izda ma jiqafx hemm. Il-bniedem ma jixba' qatt. Il-flus mħumiex kollox. L-għani jrid hwejjeg ohra u bis-saħħa tal-flus jiksibhom — iż-zina, is-setgħa fuq l-ohrajn. Biex jilhaq l-għan tiegħu xejn ma jqis li jgib firda fil-familji. Bil-flus kiseb

"is-setgħa fu q il-fqir  
li m'għandu 'l hadd min jagħdru,  
lil hadd li jhenn għalih."

Fl-istess poeżija *Alla ma jinxtarax* jurina kif

"Bil-flus rebħu l-midalji  
għal għieh li ma jistħoqqx;  
bil-flus jassar il-qalb ta' xbejba fqira  
min hu bla qalb u żieni;  
bil-flus xtraw l-imhallfin  
il-hallilin tal-poplu,  
il-qattilin li xerrdu d-demem bla hniena  
u kissru lil familji."

Qalb Dun Frans thoss kull fejn hemm mohqrija. Thoss għall-missier li

"Kien rabba hafna wlied ...  
u sab għalihom kollha l-wisa' f'qalbu,"

izda meta dawn kibru u huwa xjiegħ, uliedu

"... bħal laringa  
li għasru minn go fiha l-meraq kollu,  
irmewh fid-Dar tax-Xjuħ."

(*Hadd Fost Uliedu*)

Ihoss għat-tfajla *Qalb tad-Debeb* li żagħżuġh telaqha wara hafna wegħ-  
djet u hlielha żmienha — xorta ta' ingustizzja iktar kiefra. Kemm jonqxu  
haj lil dak iż-żagħżuġh li

"Għajnejh kienu jitbi ssmu,  
ilsienu kien jaf jinsegħ bl-ikbar sengħa  
l-ohla kliem ta' mħabba;  
dirgħajh kienu jhaddnuk bl-egħżez tghanniq  
u xufftejh imriegħda  
kienu jwegħduk fil-ħegħga ta' kull bewsa  
li inti biss tghix f'qalbu,  
li int u hu twelidtu għal xulxin.  
Kliem, kliem sabiħ, kliem helu  
li jdub bħas-silg, bħan-nida ta' filgħodu;  
tbissim li jitfi kmieni  
bħal-lwien li jzejnu l-warda;  
xufftejn imħagħga bħal vulkan imkebbes

li jarmi n-nar, għal ftit, sakemm jintefa  
u jnin għal kollox ...”

Ifakkarna fil-“laringa li għasru minn go fha l-meraq kollu”!  
Jithassar il-ħafna għarajjes

“li ilhom is-snin twal jiġru mat-toroq,  
iħabbtu, iħabbtu mghaggel  
bl-imħabba u bl-isbah tama  
li jsibu dar kennija!”

(*Kemm Qlub Bla Dar!*)

Jitolbu l-ħniena iżda ma jsibuhix.

Dun Karm jifantasi meta jara l-ħażen diehel f'Malta u jcanfar lill-ħati. Iżda Dun Frans jhewden fuq l-ingustizzja fid-dinja kollha. L-ingustizzja hi problema internazzjonali. Dan jixhdu ż-żmien imdemmem ta' l-Aħħar Gwerra, li fil-poeżija "... U l-Art Titkellem" naraw il-hruxija li kixfet f'qalb il-bniedem, il-bniedem imgiegħel minn għajru joqtol lil għajru. Dun Frans igħix fi żmien meta l-pajjiżi qed iqumu biex itajru l-ħakma barranija li bosta drabi haqarithom fil-jasar, meta s-suwed qed jitolbu l-jeddijiet li l-bojod ilhom iħahħduhom minnhom f'darhom stess, meta artijiet kbar qed igħajtu għal-ħaqq fit-taqsim tal-ġid tad-dinja, meta mil-juni qed imutu bil-ġuħ waqt li pajjiżi għonja jaharqu l-qamħ, meta d-demo-krazija bdiet tidher li mhix kollha bjuda iżda mħallta sewwa bil-griz u wkoll bl-iswed.

Dun Frans ma jsibx ħlief kliem iebes ta' tmaqdir mimli qrusa għall-Ewropa

“Art kbira ta' l-eroj, art dejjem tħammar  
bid-demm tal-popli tiegħek mifrudin,  
Int l-Omm tač-Ċiviltá' ... w ismek imsammar  
ma' l-ikbar għajb fil-ġrajja tal-bnedmin!

F'qalbek huġġieġa n-nar tar-regħba jgħammar  
biex jibla' l-art u l-ġid tal-ġnus dgħajfin:  
jassart l-Iswed go daru, u kull fejn għammar  
int ħadtlu l-jedd ta' bniedem tul is-snin.”

U kemm jifantasi meta l-istess Ċiviltá, li

“... tbiččer bil-kefrija  
lil dawk li ġewwa arthom  
kienu s-sidien bil-jedd, għad li bla saħħa”,

titkabbar bil-Progress

"li ghożżejt biss għalik -  
u f'wiċċ id-dittaturi  
għannejt ir-rebħa kbira tal-Helsien  
u tad-Demokrazija."

Il-firda bejn in-nazzjonijiet iġġib il-gwerer u iktar ma jgħaddi ż-żmien  
u nikbru fix-xjenza iktar il-firda. Waħdu jiġik il-ħsieb:

"Ix-Xjenza tgħaqqad l-artijiet bejniethom  
biex terġa' mbagħad tifridthom minn xulxin!"

(Xjenza)

Lill-poeta jolqtu iżjed il-faqar tal-waħx li hemm f'Napli, fil-poezija  
*Ara Napli u . . . Ibki*, Napli "fejn ighixu n-nies bil-ġuħ, fid-dlam, fl-intiena."  
U dan il-faqar issibu f'ħafna artijiet oħra. Għalhekk meta *Fuq il-Qiegħa*  
jara l-qamħ jindires, jitnikket u jaħseb:

"Tgħid wara dat-taħbit ta' sena sħiħa  
għad tasal f'ħalq kulhadd il-ħobża bnina,  
jew jieklu biss il-ftit u l-fqir ibati?"

Il-ħażen jaqtagħlek qalbek, l-iżjed jekk ħliefu ma tarax. Id-dinja dejjem  
kienet u tibqa' l-istess. Il-poeta mimli xewqat kbar li jfuru "mill-katakombi  
mdawla tal-qalb tiegħu". Dawn ix-xewqat

"telgħin ixerrdu d-dawl, ixerrdu l-ħniena,  
U fuq id-dinja mjastru u mudlama,  
imdemma b'genn il-ghira, b'għieħha mtabba',  
b'kelmtu mixgħula u mtajrin mit-tama  
jitlaqhom jgħannu l-innu ta' l-imħabba."

(Xewqat Miksura)

Iżda d-dinja tberred l-aqwa qlub u dawn ix-xewqat

"... jerggħu jinżlu, kollha mnikkta  
fil-kenn tal-katakombi, wara l-ġlieda  
li jgħarrbu mal-bnedmin - miksura u msikkta  
mill-qerq u l-ħażen, minn mewġiet qerrieda"

Bħala Kattoliku, u qassis, il-poeta jsib il-faraġ fit-twemmin f'*Jum  
l-Aħħar Haqq* meta

"min għasar demm il-fqir tħammru t-tifikira

.....

..... min għamel ilsira

ta' gismu lil mart għajru, għal min wiegħed

genna ta' l-art u daħaq b'tiffa fqira

li ħalla tul is-snin tibki u titniehed.

Ifegġ il-jum tar-rebħ għal min bla ħtiġa

xeħtuh il-ħabs, qerduh, littmu 'l uliedu,

għal min, għax ħabb lill-fqir, bata l-moħqrija."

Iżda Dun Frans mħuwiex bħal Karmenu Vassallo. Ma jarax biss l-ikrah. Jekk hemm is-serq, il-qerq, il-moħqrija, iż-żina, il-jasar, hemm il-fqir, il-maħqur, il-qalb safja, li mgħaffġa mid-dinja jissaffew iktar u jidhru isbaħ quddiem Alla. Il-ħazin u t-tajjeb, l-ikrah u s-sabiħ – mill-kuntrast iktar tlellex il-gawhra. Jekk fid-dinja hemm ħafna li

"juruna lilhom stess imma b'wiċċ ieħor

biex jaħbu s-serq, iż-żina u l-ingustizzja

li jwettqu bla mistħija

taħt il-maskra ta' l-onestà

u tar-rgulija,"

(*Artisti Moħbija*)

hemm ukoll ħafna karattri tad-deheb li fil-ħajja mgħagġla ta' kuljum naħbtu magħhom u ma nagħtux kashom: it-tjubija ta' l-omm, l-aqwa mħabba li timla d-dinja ta' kull wieħed, fil-poezija *Il-Qalb li Tisbar*, l-imħabba xejn inqas kbira tas-soru li tħobb bħal uliedha

xbejbiet ims ejkna,

imjassra minn qlub ħziena" (*Is-Soru*),

is-sbuhija tal-familja miġbura d-dar (Id-Dar), il-ferħ u l-hlewwa li gġib magħha tarbija għida fil-poezija *Benniema Battala*, il-*Qalb Safja* ta' tfajla safja.

Iżda Dun Frans jara gawħar isbaħ minn dawn għax imsoffija min-nar ta' l-ingustizzja, l-imsejkna, il-fqar, il-maħqurin. Dun Frans mhux medhi bih innifsu, mhux għommtu jferra' fi-*Għanja ta' Ħajti*. Għall-kuntrarju ta' K. Vassallo, qalbu mixgħula bil-moħqrija ta' għajru u madwaru fil-faqar u l-ingustizzja jilmah ħafna qlub tad-deheb.

Waqt li Dun Karm iċanfar il-ħati u K. Vassallo jishon għall-bniedem li ħaqr, fil-poezija tiegħu Dun Frans itambar fuq l-imħabba mal-fqir u l-batut. Qalbu tfur bil-ħniema u flok ma jaħli ż-żmien jitmashan għall-kefrin, jin-

tefa' b'ruħu u gismu jfarrag u jghin il-maħqur. Qalbu dduq u ddewwaq il-ferħ u l-hena ta' l-altruizmu fil-ħsieb u fl-ghemil, flok l-imrar tal-hasra għan-nuqqasijiet li garrab hu stess.

Għalhekk fl-*Għanja ta' Hajti* naraw bħal fl-ebda poeta ieħor qalb kollha mkebbsa bi mħabba friska, l-imħabba għal għajru. Waqt li oħrajn joghlew lejn Alla u bilkemm jilmħu 'l ħuthom fil-jasar, waqt li oħrajn jinżlu 'l isfel fil-mogħdrija għalihom infushom, Dun Frans jesa' din id-dinja u l-oħra f'qalbu, għax jasal għal Alla bl-imħabba lejn għajru. Ighanni il-poema tal-Vangelu, il-poema ta' l-ikbar imħabba, li Alla nsibuh fil-fqir u l-batut, li kull ma nagħmlu magħhom inkunu nagħmluh ma' Alla u f'Jum l-Aħħar biss min ikun henn għal għajru jikseb l-hena dejjiema.

Din l-imħabba tressqu lejn Alla għax fl-ingustizzja tad-dinja jssahħaħlu t-twemmin u t-tama li l-Haqq isir minn Alla. "Kif nista' ma nemminx" f'Alla ħanin, isaqi fil-poezija hekk imsemmija, meta madwaru jara

"... mijiet ta' nies jgħixu mejtin,  
maħqurin,  
u jgħixu biex ibatu,  
għalhekk biss;

xbejba li ma tbigh qatt il-ħajr ta' ġmielha,  
is-sura ta' ġisimha;  
u għaliex thobb is-Sewwa,  
tibqa' mcaħħda u fqira."

Il-poeta jhewden b'din l-imħabba u kemm kemm ma jħosshiex bħal ġenn, ġenn qaddis. Thossha qisha tittiehed, issakkruk bil-herqa tagħha. "Ma, Tibkinix", jgħidilha, jigrili x'jigrili; ibkini biss jekk tisma'

"li jiena sirt bla ħniena  
u ħqart il-fqir."

U lil Alla stess jitolbu ma jidħaqx bih meta jxerred dmugh ta' ħniena jew meta qalbu

"thoss għall-ulied maħqura – frott fl-ħtija –  
u tibki magħhom;  
meta nitha ssar l-ommijiet mifruda  
minn żwieghom imbegħdin  
fil-ħabs ...  
fis-safar ...  
f'dar oħra ... ma' qalb oħra,  
ħalliela ta' mħabbithom.

meta nfur f'daghdigħa  
 xhin nara l-fqir, liċ-ċkejken  
 imsawwat u maħqur,  
 magħsur, mirfus u mjassar  
 minn min huwa setgħan  
 u għandu qalbu xierfa bil-ħruxija;  
 xhin naħseb f'tiffa fqira  
 li titlob biċċa ħobs bl-għaraq ta' gbinha  
 u tisfa' lsira, msejkna,  
 ta' min bla ġieħ, bla razan  
 itemm xewqatu żienja, bla misthija;  
 ta' min bla qalb u vili  
 stagħna b'ħidmitha  
 wara li għasar demmha."

(*La Tidħaqx Bija!*)

Ukoll meta jasal biex jorqod moħħu jmur kull fejn hemm guħ, moħqrija, ugiħ u tbatija – *Immut Kuljum*. Meta l-poeta jkun sa jahseb fuq l-imrar tiegħu, go widnejh jisma'

" bħal karba  
 ta' qlub migugħa, lehen li jċanfarni:  
 'Mhux inti biss qed tbatì. Hares lejna  
 li tlifna d-dawl, is-saħħa; u mifnija  
 bil-guħ, bil-mard u d-dwejjaq,  
 bil-firda u bil-moħqrija,  
 ma fadlilniex haġ'ohra  
 ħlief nistennew il-mewt  
 għax fil-bnedmin ma sibna qatt il-ħniena."

(*Wara l-Holma tat-Tfulija*)

Il-ferħ tiegħu huwa wiehed

"... għax sirt inhoss bħal min ibati  
 u iżjed nifraħ għaliex nista' ntaffi  
 l-uġiħ tal-qlub għajjiena  
 li qatt ma daqu l-ħniena."

Għalhekk qed ighix, għalhekk Alla għamlu l-qassis tiegħu, biex bħal Kristu jimxi "Fit-Triq ta' l-Imhabba" u jagħmel il-ġid. U minn fommju jitla' l-ħajr lill-Imgħallem għax



"Tajtni qalb bi mhabba kbira,  
qalb li tifhem it-tbatija,  
qalb li thoss."

Ghalhekk jifrah għax mexa "dit-triq li taf l-imhabba". Izda

" qatt ma fraħt daqshekk u fhimt hekk tajjed  
kemm ta' min jghix dil-hajja.  
Hassejt li jien ferhan, hassejt 'il hajti  
f'ghanja kbira tmewweg f'qalbi  
li tirtoghod ma' demmi kollu  
u tinfexx f'eghmil ta' hniena,  
eghmil ta' gid u mhabba.  
Hassejtni aktar ferhan aktar ma mhabbti  
swietli tahbit u mrar."

(*Fit-Triq ta' l-Imhabba*)

Dan il-genn ta' mhabba jgieghlu jitlob lil Alla:

"fawwarli qalbi bil-ghemil ta' hniena  
imbagħ'd hallini,  
hallini ninzel hawn mingħajr ma nidher,  
biex nibqa' nkun ta' farag  
lill-foqra li habbejt, lil min ibati,  
lil min huwa migugh  
u jinsab wahdu,  
wahdu ...  
imsawwat u mfarrak  
bil-firda u bl-ingustizzja."

(*Dan Biss Nitolbok*)

Il-poezija tieghu magħgħuna b'din l-imhabba u l-poeta mhux poeta għax  
joghla 'l fuq kif toghla "Qalb ta' Poeta", izda għax hu

"poeta mimli nar, bi kliemu jaqta',  
bi kliem qalil, jissielet bla ma jibza',  
jiggieled bla mistrieħ għall-haqq u s-sewwa,  
għall-fqar li jhobb bla tarf;  
imma fil-qilla tieghu  
u f'dak in-nar ibaqlaq rajt moħbija  
qalbu tad-deheb li bħalha hadd ma daq."

(*Ramla Moħbija*)

Din hi l-“Ghanja ta’ Hajti.” Waqt li Dun Frans ighanni wkoll l-għanja tar-rebbiegħa u tas-sbuhija tan-natura, l-għanja tar-ruħ lill-Mallieq u lil Omm Alla, lill-qaddisin, huwa jgħanni fuq kollox l-għanja ta’ qalb il-bniedem mimli mogħdrija u ħniena għal kull min hu mnikket, maħqur, mgħaffeġ mill-ingustizzja, l-għanja ta’ l-imħabba.

Il-poezija ta’ Dun Frans hija emozzjonali iktar milli riflessiva: mhux ħsieb meqjus jew qalb mimlija bis-skiet tal-hena, iżda qalb kollha nar, tbaqbaq, qalb mixgħula u mkebbsa.

Fl-“Ghanja ta’ Hajti” Dun Frans fotografu mhuwiex Dun Frans poeta. Ir-ritratti sbieħ huma poezija ta’ ġmiel in-natura. Izda l-għanja tiegħu mhix din. Lanqas ma hi l-għanja ta’ Dun Karm, kif tistħajjilha sa tkun ma’ l-ewwel daqqa t’għajn lejn l-ismijiet ta’ xi poeziji, li meta taqrahom ifakkruk bla ma trid f’poeziji ta’ Dun Karm ta’ sugġett jixbahhom: poeziji lil San Pawl, *Lil Dun Mikiel Xerri, It-Tfajla tal-Bizzilla, Televizjoni.*

Il-qalb tbaqbaq u l-moħħ imbegħren ta’ Dun Frans ma tantx joqogħdu għall-ilġiem tal-metri konvenzjonali u tar-rima, iżda jfuru fil-vers ħieles, mexxej, ibiddel il-ħin kollu ma’ kull taħbita tal-qalb. L-iktar poeziji imqanqla tiegħu huma b’vers ħieles, fejn it-tifsir ta’ mħabtu mhux imxekkel u mrażżan mill-versi mdaqqsqa fuq l-istess tifsila bil-metrika konvenzjonali. U bħal ma l-ħsieb sħun u mgħaġġel jifisser aħjar u jqanqal iktar fil-vers ħieles, hekk min-naħa l-oħra il-vers ħieles ma jdoqqs jekk il-qarrej ma jidholx f’moħħ u qalb il-poeta u miegħu jġri ħafif u mexxej minn vers għal ieħor u l-kliem jaqbez sħun jixgħel il-qalb. Għalhekk m’hemmx rima li meta tedha l-widna aktarx kienet tnaqqas u ttelef it-tqanqil tal-qalb.

Trid tkun poeta biex tifhem il-poeta. Kulhadd jista’ jhoss il-poezija f’qalbu għalkemm ma jagħrafx ifisser it-tqanqil, il-ferħ, is-sbuhija, il-kobor, u dak kollu li jagħmel il-poezija. Għalhekk il-poeta huwa kbir għax iwassal lill-kotra dak kollu li jekk jagħrfuh u jifhmuh jixgħlilhom qalbhom ukoll b’kull ma ħass hu.

Il-poeta ma jistax ma jwassalx dan il-messaġġ. Izda x’ħasra jekk dawk li għalihom jiswa l-aktar iwarrbuh, għax hekk jaqblilhom! Il-qalb titqanqal, jekk ma tkunx xriefet iżzejjed. Izda dejjem tista’ toħnoqha. U fuq kollox, id-dinja tibqa’ dejjem l-istess, kif jidher mill-ħsieb tal-poeta stess.

Izda l-messaġġ ta’ Dun Frans ma jintilef qatt. Dejjem tibqa’ l-għanja tiegħu tfarrag il-qalb tad-deheb moħbija fil-faqar u t-tbatija, il-qalb safja mistoħbija fil-moħqrija u ċ-ċaħda. Għax l-imħabba ma tmut qatt u hadd ma joqtolha.

FUQ ĠWIENAH IL-ĠĦANA – *Ġabra ta' Poeżiji ta' Ġorġ Zammit* (Lux Press, Malta, 1964; pp. 200).  
Reċensjoni ta' K. VASSALLO

Rebħa kbira oħra għall-Letteratura Maltija hija l-*Ġabra ta' poeżiji* li Dr. Ġorġ Zammit, B.A. Hons. (Lond.), LL.D., hareġ għad-dawl fi ktieb ta' 200 faċċata fi tmiem ix-xahar t'April, 1964.

Il-ġhadd ta' poeżiji migbura fil-ktieb, *Fuq Ġwienah il-Ġhana*, huwa 90. 89 minnhom huma originali u wahda le. Fost l-originali nsibu żewġ poeżetti: *Il-Ġhanja tas-Seba' Għerien*, li thaddan 820 vers ta' qisien differenti u li kienet għadha qatt ma ġiet ippublikata qabel; u *Il-Ġhanja tas-Seba' Niċeċ*, li thaddan 821 vers u li kienet dehret mitbugħa għaliha fi ktejjeb mahruġ fl-1949.

Jekk għall-poeżiji originali tiegħu l-avukat u poeta Ġorġ Zammit hu ta' min jifrahlu u jfahhru, għal dik li hu qaleb fi Lsienna mill-Ingliż jisthoq-qulu l-hajru u l-ammirazzjoni ta' kull min iħobb u jgħożż dak li hemm tas-sew sabih u kbir fil-Letteratura, kienet ta' liema pajjiż kienet jew kien x'kien l-ilsien li bih iżzejjnet u stagħniet. Il-poeżija li f'dan il-ktieb ġdid tiegħu Ġorġ Zammit għoġbu u rnexxielu, b'hila ta' poeta u lingwist li hu, iroddilna bi Lsienna hija wahda mill-aqwa u mill-isbah li nkitbu u xxandru bl-Ingliż: *Ir-Rubajjat ta' Omar Khajjam* ta' Edward Fitzgerald – poeżija twila ta' 75 strofa b'erba' versi kull wahda li jirrimaw AABA kif turi l-kwartina li ġejja:

Ejja fejn jien, fuq ftit haxix mitfugh,  
Nara x-xaġħri jinfired mill-miżruġh:  
Fejn irsir u sultan ma jingħazlux,  
U l-kbir mhux ġhira jġiblek, iżda dmugh.

Din il-poeżija, poeżija l-ġmiel tagħha, Dr. Zammit jiddedikaha lill-Professor A.J. Arberry li hajru jagħmel it-traduzzjoni tagħha. Qabel it-traduzzjoni (li f'xi mkejjen tisboq lil dik ta' Fitzgerald, waqt li f'xi mkejjen oħra taħbat toġħkos jew tinkedd xi ftit), il-poeta tagħna jagħtina taġħrif siewi f'*Dabla* ta' hteġa kbira għal din il-ghanja. Fost hwejjeg oħra nsibu li "Omar Khajjam kien wieħed mill-ghorrief ta' žmienu li, għalkemm wera li kien jiswa shih fix-xjenza u fil-filosofija, jibqa' jissemma dejjem bhala poeta u l-aktar kittieb magħruf ta' *rubajjat*, jew strofi ta' erba' versi, bir-rima mqassma fuq l-iskema AABA – Għad li *rubajjat* hi kelma Għarbija, din il-forma metrika ma tinsabx fil-poeżija klassika Għarbija; imma tinsab shih fil-lirika Persjana sa mis-seklu X. Użawha, fost l-oħrajn, nies magħrufa bħal Avicenna Abu Sajd (968-1049) u Baba Tahir minn Hamadhan, li għéx fl-istess žmien. – Imma l-kelma *rubajjat* tibqa'

dejjem marbuta ma' l-isem ta' Omar Khajjam minn Najxapur, li miet fl-1123, ghalix kien hu li ta l-oghla gieh lil din is-sura poetika."

Dr. Zammit, fid-'Dahla' ghar-Rubajjat ta' Omar Khajjam, ma naqasx ighidilna (u ghamel sewwa) li "Fitzgerald zied xi hsibijiet li ma ssibx f'Omar Khajjam." Imma dwar kemm din il-ghanja bl-Ingliż timxi jew ma timxix id f'id ma' l-original Persjan ma qalilniex. Bla ma nlu mu fuq hekk, nixtieq ngħid kif jahsbuha xi whud mill-kritiċi letterarji Ingliżi dwar il-versjoni ta' Fitzgerald.

George Saintsbury, f'*A Short History of English Literature* (Macmillan, 1948), p. 737, ighidilna li "in 1859 FitzGerald issued a version, in appearance a translation, of the *Rubaiyat* of the Persian poet, astronomer, and Epicurean, or rather Cyrenaic, Omar Khayyam ... *It is not in the strict sense a translation at all*, FitzGerald having combined, transposed, omitted, and even inserted, to such an extent that the thing is almost as much his own as another's." Hekk ukoll il-Professuri W. Macneile Dixon u H. J. C. Grierson, f'*The English Parnassus* (O.U.P.), p. 748, ighidulna li "Fitzgerald's version is rather a new poem inspired by Omar's stanzas than an actual rendering." U *The Caxton Encyclopaedia* (1960), Vol. V, p. 34, tgħidilna li "Omar Khayyam, Persian mathematician and poet, owes his European reputation to the *paraphrase* by Edward Fitzgerald of his *rubaiyat* or quatrains."

La darba qegħdin fiż-żifna tar-Rubajjat, irrid ngħid li jien ma naqbilx ma' Dr. Zammit dwar it-traduzzjoni li tana tat-58 strofa. Lil Omar Khajjam kont inhallih mill-bidu sa l-aħħar dak li tabilhaqq hu. Min sa jiskandaliz-zax ruħu bil-qari tal-versjoni Ingliża, għax għandu jagħmel il-maqlub fejn tidhol il-versjoni Maltija? Dak li ma jahraqx fl-Ingliż ta' Edward Fitzgerald, għax għandu jahraq fil-Malti ta' Ġorġ Zammit?

U issa għall-poeżiji originali. Bhal poeti oħra magħrufa Maltin, Ġorġ Zammit huwa poeta reliġjuż bis-sħiħ. Barra milli, bħall-bqija ta' wlied il-Gżira ta' San Pawl, il-poeta tagħna rada' twemmin Kristu ma' halib ommu, huwa ħa wkoll f'żgħużitu tilqima tajba sacerdotali li baqgħet dejjem iżzommu bghid mit-taħsir ta' filosofiji morda u marradin, filosofiji tal-qoxra u mhux tal-qalba, filosofiji taż-żaqq u tad-daqq li la jbennu 'l-qalb u lanqas ma jhennu 'r-ruħ. Dr. Zammit huwa twajjeb wisq biex iħalli xi darba 'l-Poeżija ssakkru hekk li twasslu biex ighajjeb imqar kemm kemm dak li hemm tabilhaqq kbir u qaddis f'ruħ imseddqa bil-Magħmudija, im-saħħa bil-Griżma ta' l-Isqof u mdawwla aktar tard b'sebħ il-Filosofija Skolastika Tomistika u b'ħajr il-għerf tal-Mulej Alla - Alla l-Hallieq, Alla l-Feddej, Alla Ruħ il-Qodos.

Mimli dejjem bit-tama u bil-fidi fil-kbir Alla li jista' kollox, il-poeta

jheggigna biex ma naqtghux qalbna fil-hemm jew fil-ghawg tal-hajja billi ahna qatt ma nkunu ghal kollox wehidna, imma jkollna dejjem 'l Alla hdejna. Hekk, fil-poezija tieghu *Alla Hdejk!*, il-poeta jwiddibna u jifthilna ghajnejna b'dawn il-versi hfiuf u helwin:

Jekk burraxka t-triq tellfitek,  
Jekk l-irwiefen qed jaghmuk,  
Xejn la tahseb li int wahdek  
Jew li s-sema u l-art sebquk.  
Ibqa' miexi: 'l hinn mill-biza'  
Tal-gharghar u ta' l-irjeh  
Hemm min jghasses, sa ma jwasslek  
Fil-mistrieħ.

F'isem Kristu Msallab il-poeta jitniehed u b'qalbu maqsuma jghid:

Jien id-dawl tieghek, u int ma tridx tarani;  
Jiena l-imhabba, u int ridt biss tweggaghni;  
Jien hamiema tal-paci, izda go hobbok  
Kennejt is-serp – lili ma ridtx tilqaghni.

Irzina, sabiha u helwa kemm tista' tkun hija wkoll il-ghanja dwar il-qawmien ta' Kristu Sidna mill-mewt:

Ifrhu! Min ghalina  
Twieled, issallab, miet,  
Wettaq taghlimu, u hareg  
Rebbieħ minn bejn l-imwiet.

Ifrhu! Regghu sabu  
Lehenenhom shih, ghannej,  
Il-qniepen, u b'ghanjithom  
Isellmu lill-Feddej.

Qum int ukoll, ja bniedem;  
Stenbah mill-mewt tad-dnub;  
Li ma jaqax fuqrasek  
Id-demm t'Alla misiub!

Daqskemm ihobb 'l Alla u 'r-Religjon ta' Kristu, l-awtur ta' *Fuq Gwienah il-Ghana* jghozz u jqim lil art twelidu. Dan narawh minn kotra ta' poeziji, kollha fihom x'tizen u x'tixtarr, dwar *is-swar ta' Malta, Dun Mikiel Xerri, Malta, Malta u n-Natura, il-qanpiena ta' Sant'Anglu, l-Gherien tal-Fatati, u s-Seba' Nicec u s-Seba' Gherien* li l-poeta jzur f'Malta u Ghawdex.

Ġorġ Zammit iġhożż hafna wkoll lill-hbieb u jammira l-egħġubijiet tan-Natura. Għal martu u għal uliedu għandu mbagħhad kliem heġu ta' mhabba li jgħaxxaq u jholl. Fost il-poeziji filosofici tiegħu (xi drabi aktar teoloġici milli filosofici) laqtuni hafna dawn: *Wara l-Anestesija*, *Ir-Ruħ u l-Ward*, u *Lejn il-Kwiekeb*. Poezija oħra li fiha l-ġmiel tat-teknika jimxi id f'id mal-kobor u l-gholi tal-ħsieb hija *L-Għajna ta' Għada* – għanja fejn idawl jisboq id-dlam, it-tama toħroġ rebbieha u ssaltan bis-sliem fuq qtigħ il-jies, waqt li l-mibegħda tisfa meġhluha u mişuqa mis-seħer ta' l-Imhabba:

U diebet id-dalma,  
 U trazznu l-irwiefen,  
 U nbidlet ix-xagħra fi ġnien kollu mwarrad,  
 U siktet il-karba, w il-kefen  
 Sar libsa li ġmielha kien jitfi lill-kwiekeb  
 Li siekta jizzerżqu mas-sema fil-ljeli sajjija ...  
 U rajtha fi ġmielha – u ħabbejtha.

Ġorġ Zammit, jew bil-ghan jew bla ħsieb, sew fil-kotba tiegħu ta' poeziji bl-Ingliż, bħal ma huma *Lyrical Moments* (1939) u *Adrift* (1946), u sew f'dawk ta' poeziji bil-Malti bħal ma hu dan, *Fuq Ġwienab il-Għana* (1964), donnha qiegħda fih li jhalli barra xi poezija jew poeziji li ma jkunux int-ghogbu inqas meta dehru l-ewwel darba minn dawk li hu mbagħhad ikun għażel u ġabar u dahħal f'dawn il-kotba. Hekk, ngħidu aħna, il-poezija *Twilight on Rome* (1931), li l-Professor Aquilina sqarr bil-miktub li kienet laqtu hafna bħal ma kienet laqtet u saħħret lili nnifsi, ma tinsab miġbura u mitbugħa f'ebda wiehed miż-żewġ kotba ta' poeziji tiegħu bl-Ingliż; waqt li poezija sabiħa ferm bil-Malti li kienet dehret f'*Lehen il-Malti* ta' Jannar-Marzu, 1953, Għadd 263-265, p. 15, baqgħet barra wkoll minn *Fuq Ġwienab il-Għana*.

Imma waqt li jisgħobbina għal dan, jigifieri għax thalliet barra din il poezija li aħna ħsilna ntabħna biha, ma nistgħux u m'għandniex ma nitgħaxxqux bil-bqija li Ġorġ Zammit għogbu jigbor u jdomm flimkien fi ktieb – ktieb pulit, sabiħ u fih qabda, li għalih nifirhulu minn qiegħ qalbna.